

ہندوستان اور نظام قضاء

ہندوستان میں نظام قضاء کا تاریخی جائزہ اور قضاء کی ضرورت، شرعی حیثیت اور نصب قاضی کے طریقہ کار کے بارے میں خالص علمی اور فقہی بحث کتاب وسنت اور فقہ اسلامی کی روشنی میں!



مولانا عتیق احمد بستوی
استاذ دارالعلوم ندوۃ العلماء، لکھنؤ

آل انڈیا مسلم پرسنل لا بورڈ

ہندوستان اور نظام قضاء

ہندوستان میں نظام قضاء کا تاریخی جائزہ اور قضاء کی ضرورت، شرعی حیثیت اور نصب قاضی کے طریقہ کار کے بارے میں خالص علمی اور فقہی بحث
کتاب وسنت اور فقہ اسلامی کی روشنی میں!

مولانا عتیق احمد بستوی
استاذ دارالعلوم ندوۃ العلماء، لکھنؤ

آل انڈیا مسلم پرسنل لا بورڈ

جملہ حقوق بحق ناشر محفوظ

۲۰۰۰ء	:	اشاعت اول
ستمبر ۲۰۰۰ء	:	اشاعت دوم
اگست ۲۰۱۰ء	:	اشاعت سوم
مرکزی دفتر بورڈ۔ دہلی (فیضان احمد ندوی)	:	کمپوزنگ
محمد وقار الدین لطفی ندوی	:	پروف ریڈنگ
۳۰ روپے	:	قیمت

ناشر

مرکزی دفتر آل انڈیا مسلم پرسنل لا بورڈ
76 A/1, Main Market, Okhla Village
Jamia Nagar, New Delhi-110025
Ph.: +91-11-26322991, 26314784
E-mail: aimplboard@gmail.com

شائع کردہ

علامہ عبدالحی فرنگی محلی فقہ اکیڈمی
دارالعلوم نظامیہ فرنگی محل لکھنؤ

بموقع - سہ روزہ تربیت قضاہ کیمپ

۲۸ تا ۲۶ فروری ۲۰۱۹ء مطابق ۲۰ تا ۲۲ جمادی الثانیہ ۱۴۴۰ھ

فہرست مضامین

صفحہ	عنوان	نمبر شمار
۵	حرف چند	۱
۷	پیش لفظ و تعارف (حضرت مولانا قاضی مجاہد الاسلام قاسمی صاحب - سابق صدر بورڈ)	۲
۱۰	نظام قضاء اور مسلمان	۳
۱۰	ہندوستان میں قضاء شرعی کا نظام	۴
۱۱	انگریزی دور میں نظام قضاء	۵
۱۳	شریعت ایکٹ کے بعد	۶
۱۴	علماء کا کارنامہ	۷
۱۶	آزادی کے بعد	۸
۱۷	موجودہ حالات کا جائزہ	۹
۲۰	مسلمانان ہند کی ذمہ داری	۱۰
۲۰	اصلاح معاشرہ	۱۱
۲۲	دارالقضاء کا قیام	۱۲
۲۳	مقالہ کا پس منظر	۱۳
۲۴	نظام قضاء کی ضرورت	۱۴
۲۵	نصب قاضی کا شرعی حکم	۱۵
۲۶	ہندوستان میں قضاء شرعی کی ضرورت	۱۶

۲۸	قضاء شرعی کی حقیقت	۱۷
۳۳	انعقاد قضاء کے اسلامی طریقے	۱۸
۳۴	متکلمین کی تصریحات	۱۹
۳۶	اہل حل و عقد کی جانب سے نصب قاضی	۲۰
۳۷	فقہائے کرام کی تصریحات	۲۱
۴۱	نصب قاضی اور فقہاء احناف	۲۲
۴۱	امام کا سائی کی ایک اصولی بحث	۲۳
۴۴	فقہائے احناف کی تصریحات	۲۴
۴۶	نصب امیر کا مسئلہ	۲۵
۴۷	ایک اہم اصولی بحث	۲۶
۵۳	چند وضاحتیں	۲۷
۵۸	چند سوالات	۲۸
۵۹	نصب قاضی کی ذمہ داری کس پر؟	۲۹
۶۱	اہل حل و عقد کی تشریح	۳۰
۶۴	کیا نصب قاضی کے لیے اتفاق شرط ہے؟	۳۱
۶۶	حاصل کلام	۳۲
۶۸	خلاصہ بحث	۳۳
۶۹	طریقہ کار	۳۴

حرف چند

اللہ تعالیٰ کا لاکھ لاکھ شکر و احسان ہے کہ مسلمانوں میں اسلامی شریعت کے تئیں بیداری بڑھتی جا رہی ہے اور اپنی زندگی اور سماج میں احکام شریعت کے نفاذ کے لئے جدوجہد تیز ہو رہی ہے، اسی سلسلہ کی ایک اہم کڑی ہندوستان کے مختلف مقامات پر دارالقضاء کا قیام ہے، آل انڈیا مسلم پرسنل لا بورڈ نے اپنے ابتداء قیام سے مسلمانان ہند کو نظام قضاء قائم کرنے اور اپنے تنازعات اسلامی شریعت کی روشنی میں حل کرانے کی طرف متوجہ کیا، اور اجلاس جے پور (۱۹۹۳ء) میں ہندوستان کے مختلف صوبوں اور علاقوں میں بورڈ کی طرف سے قیام دارالقضاء کی جدوجہد کا فیصلہ کیا اور نظام قضاء کے قیام و استحکام کو اپنے پروگرام میں شامل کیا۔

بورڈ کے اجلاس جے پور کے بعد آل انڈیا مسلم پرسنل لا بورڈ کی طرف سے مختلف صوبوں اور شہروں میں دارالقضاء قائم ہوئے اور ان کی بہتر کارکردگیاں سامنے آئیں، لیکن ابھی اس کام میں مزید تیز روی اور تسلسل کی ضرورت ہے تاکہ اسلام کا نظام عدل پانی اور ہوا کی طرح ہر جگہ فراہم اور فراواں ہو۔

نظام قضاء اور قاضی کے بارے میں بہت سے علمی و فقہی سوالات اور شبہات تھے جنہیں

ہندوستان کے حالات کے پس منظر میں حل کرنے اور ازالہ شبہات کی ضرورت تھی، زیر نظر کتاب اسی ضرورت کو پورا کرنے کے لئے ۱۹۸۱ء میں لکھی گئی، سابق صدر بورڈ حضرت مولانا قاضی مجاہد الاسلام قاسمی رحمۃ اللہ علیہ (جو تاحیات امارت شرعیہ بہار واڑیسہ کے قاضی القضاة بھی رہے) نے اسے پسند فرما کر پہلی بار امارت شرعیہ بہار واڑیسہ کی جانب سے شائع فرمایا اور اپنے بیش قیمت مقدمہ سے بھی اس کو آراستہ فرمایا، اس کتاب کی دوسری اشاعت آل انڈیا مسلم پرسنل لا بورڈ کی جانب سے ۲۰۰۰ء میں ہوئی، کتاب کے نسخے ختم ہو گئے اور اہل علم کی طرف سے کتاب کا مطالبہ جاری ہے خاص طور سے اہل علم کے حلقوں میں قیام دار القضاہ کے سلسلے میں ماحول سازی میں اس کتاب نے بڑا موثر رول ادا کیا اس لئے آل انڈیا مسلم پرسنل لا بورڈ نے اس کتاب کی تازہ اشاعت کا فیصلہ فرمایا۔

اللہ تعالیٰ سے دعا ہے کہ اس کتاب کا تازہ ایڈیشن سابق ایڈیشنوں کی طرح قبولیت حاصل کرے اور تحریک دار القضاہ کو آگے بڑھانے میں موثر رول ادا کرے اور بارگاہ ایزدی میں مقبول ہو۔

عتیق احمد بستوی

دارالعلوم ندوۃ العلماء لکھنؤ

۲۰۱۰/۸/۱۷ء

بِسْمِ اللّٰهِ الرَّحْمٰنِ الرَّحِیْمِ

پیش لفظ و تعارف

از: حضرت مولانا قاضی مجاہد الاسلام صاحب قاضی

انصاف قائم کرنا، حقوق کی حفاظت اور شرع اسلامی کی تنفیذ امت مسلمہ کا اہم ترین فریضہ ہے، اللہ کے اتارے ہوئے قانون کو زندگی میں نافذ کر کے ہی ہم قیام عدل کے فریضہ کو انجام دے سکتے ہیں اور مسلمانوں کی زندگی کو اسلامی اساس پر منظم کر سکتے ہیں، وہ مشینری جو اللہ کی شریعت کو انسانوں پر نافذ کرتی ہے اور ان کے باہمی تنازعات کو خدا کے اتارے ہوئے قانون کے مطابق فیصلہ کرتی ہے، اصطلاح شرع میں اسے قضاء کہتے ہیں اور جو اس منصب پر فائز ہو اسے قاضی کہتے ہیں۔

فقہائے اسلام نے بہت تفصیل کے ساتھ ان مسائل و احکام کو تحریر فرمایا ہے جو قضاء قاضی کے محتاج ہیں یعنی مسلمانوں کی زندگی میں روزمرہ ایسے حوادث پیش آسکتے ہیں، جن کا حل قاضی شرع ہی کے ذریعہ ہو سکتا ہے، اور یہ حالات صرف ان مسلمانوں کو نہیں جو اسلامی حکومت کے ماتحت رہتے ہوں بلکہ ان مسلمانوں کو بھی پیش آتے رہتے ہیں جو غیر مسلم اقتدار کے تحت زندگی گزار رہے ہوں۔

کتاب و سنت میں ایسا کوئی استثناء بھی نہیں کہ غیر مسلم اقتدار میں بسنے والے مسلمانوں کو ان احکام پر عمل سے چھوٹ مل گئی ہو، تو اب سیدھا سوال یہ پیدا ہوتا ہے کہ غیر مسلم اقتدار

کے تحت آباد اسلامی معاشرہ ان شرعی احکام پر کس طرح عمل کرے؟

ہمارے فقہاء نے حالتِ اختیار اور حالتِ ضرورت میں مختلف احکام میں فرق کیا ہے، بہت سی وہ صورتیں جو حالتِ اختیار میں درست نہیں، وہ حالتِ ضرورت میں جائز قرار پاتی ہیں اور بہت سے وہ شرائط جو حالتِ اختیار میں معتبر ہیں، حالتِ ضرورت میں ان کا اعتبار ختم ہو جاتا ہے اس کی بہت سی نظیریں فقہ کے دفاتر میں پھیلی ہوئی ہیں اور اربابِ نظر سے مخفی نہیں۔

حالات کی ان تبدیلیوں کے نتیجے میں جو مسائل اور مشکلات پیدا ہوتی ہیں ان کا حل ہمیشہ اصول و کلیاتِ شرع، قواعد فقہ اور شرع کے بنیادی مقاصد کو سامنے رکھ کر ہی کیا جاسکتا ہے اس لیے کہ جزئیات اور حوادث میں تغیر ہے، وہ وقت، زمانہ اور عرف کے پابند ہوتے ہیں، لیکن اصول و کلیات اور قواعد شرع ہر عہد میں، ہر ملک میں اور ہر عرف میں اپنی جگہ قائم و برقرار رہتے ہیں۔

ہندوستانی مسلمان مغل اقتدار کے زوال کے بعد کئی مشکلات سے دوچار ہوئے اور آزادی کے بعد خصوصاً پچھلے چند برسوں میں مسلم پرسنل لا کو درپیش چیلنج کی وجہ سے پیچیدگیاں اور بڑھ گئیں، اگر مسلمان مضبوط شرعی تنظیم اور منضبط نظام قضاء پورے ملک کے پیمانے پر منطقی موشگافیوں سے بلند ہو کر قواعدِ شرع کی روشنی میں قائم نہیں کر لیتے تو ہندوستان میں مسلمانوں کی اسلامی زندگی اور دینی معاشرت کو شدید خطرہ پیش آسکتا ہے۔

مجھے خوشی ہے کہ ہمارے دوست مولانا عتیق احمد صاحب قاسمی بستوی استاذ دارالعلوم ندوۃ العلماء لکھنؤ (جن کی فقہی بصیرت کا میں معترف ہوں) نے اس موضوع پر ایک محققانہ رسالہ لکھا ہے اور مسئلہ کے ہر پہلو پر انہوں نے اصولی بحثیں جمع کر دی ہیں اور فقہاء کی

تصریحات کو سلیقے کے ساتھ مرتب کر دیا ہے، مجھے یقین ہے کہ اصحابِ فکر و نظر کے لیے یہ رسالہ مفید ثابت ہوگا، اور دعاء ہے کہ اللہ تعالیٰ اس اہم ترین فریضہ کو جسے ایمان کے بعد قوی ترین فرض قرار دیا گیا ہے، انجام دینے کی توفیق عطا فرمائے، مسلمانوں میں کتاب و سنت کی طرف رجوع اور اپنے قضاۃ کے فیصلوں کے سامنے سر تسلیم خم کرنے کا جذبہ پیدا فرمادے۔

آمین

(مولانا) مجاہد الاسلام قاسمی

(قاضی شریعت دارالقضاء مرکزی)

امارت شرعیہ، پھلواری شریف، پٹنہ

۱۲ ربیع الاول ۱۴۰۸ھ ۲ نومبر ۱۹۸۷ء

نظام قضاء اور مسلمان

تاریخ کے ہر دور میں مسلمان جہاں بھی رہے خواہ وہ حاکم بن کر رہے یا محکوم بن کر انہوں نے نظام قضاء برپا کرنا اپنا اولین دینی فریضہ تصور کیا اس لیے کہ قضاء شرعی کے بغیر مسلم معاشرے کے لیے اسلامی زندگی کا تصور ممکن نہیں، تاریخ اسلام کے ہر دور میں اسلامی عدالتوں اور مسلم قاضیوں کے بے لاگ فیصلوں نے عدل و انصاف، مساوات انسانی اور قانون شریعت کی بالادستی کی ایسی روشن مثالیں دنیا کے سامنے پیش کی ہیں جن کا تصور بھی دنیاوی عدالتیں نہیں کر سکتیں، ہمارے مسلم قاضیوں نے قانون کی بالادستی قائم رکھتے ہوئے ایک معمولی رعیت کی درخواست پر خلیفۃ المسلمین، سلطان وقت اور بڑے بڑے جاہل امراء کو فریق مقدمہ کی حیثیت سے اسلامی عدالت میں طلب کیا ہے اور ان کے خلاف فیصلوں کو نافذ کیا ہے، قاضیوں کے ان بے لاگ فیصلوں نے دعوت اسلام کے لیے راہیں ہموار کیں اور غیر مسلموں کے قلوب قبول اسلام کے لیے کھول دیئے۔

ہندوستان میں قضاء شرعی کا نظام

ہندوستان میں سب سے پہلے جنوبی ہند اور گجرات کے ساحلوں پر مسلمانوں کے قدم پہنچے، قرون اولیٰ کے یہ مسلمان اکثر و بیشتر تجارت کے سلسلے میں ہندوستان وارد ہوئے، ان تاجروں نے ہندوستان کے ساحلی علاقوں میں اپنی نوآبادیاں قائم کیں، دعوت اسلام کا فریضہ بھی انجام دیا، یہ ابتدائی دور ہندوستان میں مسلمانوں کی حکومت و اقتدار، سطوت و

شوکت کا دور نہیں بلکہ ان کی محکومیت کا دور تھا، پھر بھی انہوں نے اپنی آبادیوں میں قضاء شرعی کا نظام قائم کیا اور اس وقت کے ہندو راجاؤں اور حکمرانوں نے مذہبی رواداری کا ثبوت دیتے ہوئے مسلمان قاضیوں کی قانونی حیثیت تسلیم کی، ان کے فیصلوں کو واجب التسلیم قرار دیا، اولوالعزم مسلمان سلاطین و فاتحین نے سرزمین ہند کو فتح کرنے کے بعد پورے ہندوستان میں اسلام کا نظام عدل نافذ کیا اور تقریباً مسلمانوں کے پورے دور اقتدار میں ہندوستان پر اسلامی قانون کی بالادستی رہی، لیکن مسلم سلاطین نے غیر مسلموں کے مذہبی معاملات میں ادنیٰ مداخلت نہیں کی غیر مسلموں کو ان کے مذہب اور رسم و رواج پر عمل کرنے کی پوری آزادی دی، ان کے مذہبی امور و عبادات کا انتظام و انصرام بالکل انہیں کے مذہبی پیشواؤں، پنڈتوں اور پروہتوں کے ہاتھوں میں دیدیا، ہندوؤں کو ان کے پرسنل لا پر عمل کرنے اور اپنے تنازعات ہندو پرسنل لا کے مطابق فیصلہ کرانے کی پوری آزادی دی۔

انگریزی دور میں نظام قضاء:

سلطنت مغلیہ کے زوال کے بعد انگریزوں نے ہندوستان پر حکمرانی شروع کی تو انہوں نے اسلامی تہذیب و ثقافت کا ہر نقش ہندوستان سے مٹا دینا چاہا، تمام شعبہ ہائے زندگی کی طرح انہوں نے محکمہ عدلیہ سے بھی اسلام کے اثرات محو کرنے کا منصوبہ بند پروگرام بنایا، تدریجاً انہوں نے اسلامی قوانین منسوخ کر کے اپنے وضع کردہ قوانین ہندوستان کی عدالتوں میں نافذ کئے، ۱۸۵۷ء کی جنگ میں چونکہ مسلمانوں نے قائدانہ رول ادا کیا اور ہندوستان میں برطانوی قصر استعمار کی بنیادیں متزلزل کر دیں، اس لیے انگریزوں نے حالات پر قابو پانے کے بعد مسلمانان ہند کو ظلم و ستم کا خصوصی نشانہ بنایا، مسلمانوں کو من حیث القوم فٹا کے گھاٹ اتارنے اور انہیں مذہب کے عزیز ترین سرمایہ سے

محروم کرنے کا جو طویل المیعاد منصوبہ انگریزوں نے تیار کیا اسی کا ایک جزء یہ بھی تھا کہ مسلمانوں کا اسلامی تشخص ختم کر دیا جائے اور مسلمانان ہند کو اسلامی قانون سے ہمیشہ کے لیے محروم کر دیا جائے اس منصوبہ کے تحت ۱۸۵۷ء کے بعد انگریزوں نے بڑی برق رفتاری کے ساتھ عدلیہ کا پورا ڈھانچہ تبدیل کر کے رکھ دیا، ۱۸۶۲ء میں اسلامی تعزیرات کو منسوخ کر کے تعزیرات ہند کا نفاذ عمل میں آیا، ۱۸۶۳ء میں زبردست قدم اٹھاتے ہوئے برطانوی حکومت ہند نے مسلمان قاضیوں کی تقرری موقوف کر دی، ۱۸۶۴ء سے قبل ہر علاقہ میں حکومت کی طرف سے مسلمان قاضی مقرر کئے جاتے تھے، جو مسلمانوں کے خانگی اور عائلی تنازعات میں شریعت اسلامی کے مطابق فیصلے دیا کرتے تھے ۱۸۶۴ء میں نظام قضاء کے خاتمہ کے بعد مسلمان مجبور ہو گئے کہ اپنے خالص خانگی اور عائلی جھگڑے، نکاح، طلاق، وراثت وغیرہ سے متعلق قضیے بھی غیر مسلم ججوں کی عدالت میں لے جائیں، ۱۸۷۲ء میں اسلامی قانون شہادت کی حکمرانی عدالتوں سے ختم کر دی گئی، اس کی جگہ انسانی ذہنوں کا تراشا ہوا قانون شہادت نافذ کیا گیا، غرضیکہ ایک ایک کر کے اسلامی قصر عدالت کی ساری ایشیں جدا کر کے پورے عدالتی نظام کو غیر اسلامی خطوط پر استوار کیا گیا، اور یہ سب کچھ سنگینوں کی نوک پر جبر و تشدد کے سہارے کیا گیا، مسلمانوں کی آہ و فریاد، نالہ و احتجاج نے کوئی اثر نہیں کیا۔

امتداد زمانہ کے ساتھ انگریزوں کے جوش غضب میں اور جذبہ انتقام میں قدرے کمی ہوئی، مسلمانوں میں بھی ایک طبقہ پیدا ہوا جس نے برسرِ اقتدار قوم سے مستقل رسہ کشی قوم مسلم کے لیے مضر سمجھ کر انگریزوں سے رسم و راہ پیدا کی، مسلمانوں اور انگریزوں کے درمیان نفرت و عداوت کا جو گہری خلیج پیدا ہو گئی تھی اسے پائنے کی کوشش کی، دوسری طرف

انگریز حکام نے محسوس کیا کہ ظلم و انتقام کی پالیسی خود حکومت کے حق میں مضر ہے، ہندوستانی مسلمانوں کا حقیقت پسندانہ مطالعہ کرنے کے بعد انگریز مبصرین اس نتیجہ تک پہنچے کہ مسلمان مذہب کے سلسلے میں سب سے زیادہ حساس واقع ہوئے ہیں اور برطانوی حکومت ہند سے مسلمانوں کی نفرت و عداوت کا سب سے اہم سبب ان کے دینی معاملات میں صریح مداخلت ہے، بالآخر مرکزی مجلس قانون ساز کے مسلم اراکین کی تحریک اور کوششوں سے ۱۹۳۷ء میں شریعت ایکٹ منظور ہوا، جس کا خلاصہ یہ ہے کہ ”وراہت، نکاح، فسخ نکاح بشمول طلاق، ایلاء، ظہار، لعان، خلع، مبارات، نفقہ، مہر، ثبوت نسب، امانت، جائیداد، حق شفیعہ، ہبہ اور اوقاف کے معاملات میں مسلمان لازمی طور پر مسلم پرسنل لا کے تابع ہوں گے، وصیت اور تہنیت کے معاملات میں مسلم پرسنل لا کا اطلاق اختیاری ہوگا۔“

شریعت ایکٹ کے بعد

شریعت ایکٹ منظور ہونے سے اسلامی قانون کے ایک جزء کو جسے ہم عائلی قوانین سے تعبیر کرتے ہیں، قانونی تحفظ حاصل ہوا لیکن عائلی قوانین کے تعلق سے دو پہلو شریعت ایکٹ منظور ہونے کے بعد بھی نظر ثانی اور ترمیم کے محتاج تھے۔ (۱) مسلمانوں کے عائلی اور معاشرتی نزاعات کا فیصلہ کرنے کے لیے مسلم قاضیوں کا تقرر شرعاً ضروری تھا، کیونکہ غیر مسلم جج کا فیصلہ خواہ اسلامی قانون کے مطابق ہی کیوں نہ ہو شرعاً نافذ العمل نہیں ہوتا، لہذا اگر ایک غیر مسلم جج خالص شریعت اسلامی کے مطابق ایک مسلمان عورت کا نکاح فسخ کرتا ہے تو شرعاً نکاح فسخ نہیں ہوتا اور وہ عورت دوسرا نکاح کرنے کی مجاز نہیں ہوتی، شریعت ایکٹ

مسلمانوں کے لیے اسی وقت کارآمد و مفید ہو سکتا تھا جب کہ مسلمانوں کے عائلی مقدمات کے فیصلے اور شریعت ایکٹ کے نفاذ کے لیے ہر علاقہ میں مسلمان قاضی مقرر کئے جاتے۔ (۲) دوسرا قابل توجہ پہلو یہ تھا کہ مسلمانان ہند کی غالب اکثریت چونکہ حنفی المسلمک ہے اس لیے عدالتیں عملاً اس کی پابند تھیں کہ شریعت ایکٹ کے دائرے میں آنے والے تہنہ میں فقہ حنفی کے مطابق فیصلہ کریں، فقہ حنفی کی رو سے فسخ نکاح کے سلسلے میں قاضی اختیار محدود سے محدود تر ہے، عورتوں پر شوہروں کے مظالم دن بدن بڑھ رہے تھے، اسلامی شریعت سے دوری کی وجہ سے شوہر عموماً بیویوں کے حقوق ادا کرنے میں بڑی کوتاہی برت رہے تھے، شوہر کی مفقود الخبری، عدم ادائے نان و نفقہ، بلاوجہ ضرب و کوب اور مظالم وغیرہ کی وجہ سے بہت سی عورتیں زندگی سے عاجز تھیں، اس طرح کے حالات میں بھی فقہ حنفی کی رو سے نکاح فسخ کرنے کا اختیار قاضی کو حاصل نہیں، اس پوری صورت حال کا نتیجہ یہ ہوا کہ شوہروں کے مظالم سے رہائی کے لیے بعض مسلمان عورتیں ارتداد کا راستہ اختیار کرنے لگیں، مسلمان عورتوں کے ارتداد کے بعض ایمان سوز، روح فرسا حوادث پیش آئے۔

علماء کا کارنامہ:

دوسرے مسئلہ کی طرف اس دور کے اکابر علماء اور فقہاء نے پوری توجہ کی، حکیم الامت مولانا اشرف علی تھانویؒ کی نگرانی و سرپرستی میں ”الحلیۃ الناجزہ“ کی تالیف کا انقلاب انگیز کارنامہ انجام پایا، عورتوں پر ہونے والے مظالم کا سدباب کرنے کے لیے ضرورت شدیدہ کی بناء پر چند اسباب فسخ کو فقہ مالکی سے اختیار کیا گیا اور فسخ نکاح کے سلسلے میں قاضی کے دائرہ اختیار کو وسعت دی گئی تاکہ تم رسیدہ عورتوں کی دادرسی عدالت کے ذریعہ کی جاسکے اور مسلمان عورتیں ارتداد جیسے ایمان سوز اقدام کا خیال دل میں نہ لائیں، حضرت تھانویؒ

نے ان مسائل پر محض اپنا فتویٰ صادر نہیں فرمایا بلکہ تمام قابل ذکر علماء ہند کا ان مسائل پر اتفاق حاصل کیا۔

الحیۃ الناجزہ کی تالیف کے بعد حکیم الامت حضرت تھانویؒ اور دوسرے اکابر علماء نے مجلس قانون ساز کے بعض مسلم اراکین کو اس پر آمادہ کیا کہ الحیۃ الناجزہ کی روشنی میں فسخ نکاح مسلمین کے سلسلے میں ایک بل مجلس قانون ساز میں منظور کرائیں، اس بل کا مسودہ بھی حضرات علماء نے تیار کر کے دیا، قاضی بل کا مسودہ بھی اسی کے ساتھ منسلک تھا، سید محمد احمد کاظمی نے یہ مسودہ قانون مرکزی مجلس قانون ساز میں پیش کیا اور تین سال کے بحث و مباحثہ کے بعد ۱۹۳۹ء میں قانون ”فسخ نکاح مسلمین“ پاس ہوا، مگر بعض نام نہاد مسلم اراکین مجلس قانون ساز کی پرزور مخالفت کی وجہ سے فسخ نکاح کے لیے مسلم قاضی کی شرط ختم کر دی گئی اور مسلمانوں کا ایک بڑا مذہبی مسئلہ حل ہوتے ہوتے رہ گیا۔

بیسویں صدی کے ابتدائی دہوں میں پورا ہندوستان تحریک آزادی کے نعروں سے گونج رہا تھا، ہندوستان کی تمام قومیں ہندوستان کی آزادی کے لیے جان و مال کی بازی لگا رہی تھیں، آزادی کی جدوجہد میں مسلمان کسی قوم سے پیچھے نہیں تھے، تحریک آزادی میں مسلمان علماء، قائدین اور عوام اپنی تناسب آبادی سے کہیں زیادہ حصہ لے رہے تھے، تحریک خلافت نے آزادی کی جنگ میں ایک نئی روح پھونک دی تھی، کانگریس آزادی کی جدوجہد کرنے والی سب سے بڑی سیاسی جماعت تھی، کانگریس کے صفِ اول کے قائدین میں بہت سے مسلم رہنما اور علماء شامل تھے، جمعیت علماء ہند کانگریس کے شانہ بشانہ جدوجہد آزادی میں شریک تھی، اس لیے آزادی سے پہلے کانگریس نے اپنی متعدد سالانہ کانفرنسوں کی قرار دادوں میں مسلم پرسنل لا کے تحفظ کے مسئلہ کو شامل کیا، اور مسلمانوں سے صریح وعدہ کیا اور

یقین دہانی کرائی کہ آزادی کے بعد مسلم پرسنل لا کا پورا تحفظ کیا جائے گا اور اس میں کسی قسم کی مداخلت نہیں کی جائے گی۔

آزادی کے بعد:

آزادی کی صبح بڑی قربانیوں اور تمناؤں کے بعد طلوع ہوئی، لیکن یہ صبح جس کا مدتوں سے انتظار تھا، مسلمانوں کے لیے بڑی بھیا تک ثابت ہوئی، تقسیم ملک کے نتیجہ میں نفرت و عداوت کا بادل پورے ملک پر چھا گیا، بے گناہوں کے خون سے ہندوستان کی زمین لالہ زار ہو گئی، ہندوستانی مسلمان بے پناہ خوف و ہراس میں مبتلا ہو گئے، مسلمانوں نے آزادی کا جو سہانا خواب دیکھا تھا وہ بکھر کر رہ گیا، انہیں حالات میں آئین ہند مرتب اور منظور ہوا، دستور ہند کے واضعین نے مذہب، زبان، تہذیب کی آزادی کو بنیادی حقوق میں شامل ضرور کیا لیکن مذہب کی آزادی کا دائرہ کہاں تک ہے اس کے بارے میں مکمل خاموشی اختیار کی اور اس کے دائرہ کا تعین عملاً عدلیہ کے رحم و کرم پر چھوڑ دیا، حیرت ہے کہ جس دستور ہند میں پسماندہ اقوام اور بعض اقلیتوں کے تعلق سے معمولی جزیات کی تفصیل موجود ہے، اسی دستور میں اقلیتوں کے پرسنل لا کے تحفظ سے متعلق ایک جملہ بھی موجود نہیں، ستم بالائے ستم یہ کہ دستور ہند کے واضعین نے مسلم اراکین کی مخالفت کے باوجود دستور ہند کے ”مملکت کے رہنما اصول“ کے حصہ میں دفعہ ۴۴ کے عنوان سے یکساں سول کوڈ کا شوشہ چھوڑا ہے اور اقلیتوں خصوصاً مسلمانوں کے سروں پر نگلی تلوار لٹکا دی ہے تاکہ جب بھی حالات سازگار ہوں اقلیتوں کے پرسنل لا کا سر قلم کیا جاسکے۔

موجودہ حالات کا جائزہ

موجودہ حالات میں مسلمانوں کو اپنی تہذیب و ثقافت، ایمان و عقیدہ،

قانون و شریعت کے سلسلے میں برطانوی دور حکومت سے بھی زیادہ بھیانک اور سنگین صورت حال کا سامنا ہے، آج کل ہندوستان میں مذہب اسلام اور اسلامی شریعت خصوصاً اسلام کے عائلی قوانین پر ہر طرف سے وارہو رہے ہیں، ایک طرف حکومت ہند ہے جو یکساں سول کوڈ کے لئے مسلسل اور منظم جدوجہد کر رہی ہے تاکہ ہندوستانی عدالتوں سے اسلامی شریعت کی آخری نشانی یعنی مسلم پرسنل لا کو مو اور شریعت ایکٹ (۱۹۳۷ء) کے ”مضرات“ کو زائل کر سکے۔

دوسری طرف ہندو اہیاء پسند تنظیمیں اور ہندو فرقہ پرست پریس ہے یہ لوگ ہندو سماج سے ”ستی“ جیسی شرمناک انسانیت سوز رسم کا تقدس تو ختم نہیں کر سکے، ایک نئے عہد میں قدم رکھنے کے باوجود ”ستی“ جیسے کتنے ناسور ہندو سماج میں فروغ پا رہے ہیں، ہندو سماج میں جہیز اور تلک کی تباہ کاریاں پورے شباب پر ہیں، آئے دن اخبارات میں اس سلسلے میں شرمناک خبریں شائع ہوتی رہتی ہیں، ہندو اہیاء پرست اور ”مصلحین“ اپنے سماج کی خبر لینے کے بجائے مسلم خواتین کی ”ہمدردی“ میں گھلے جا رہے ہیں، مسلم خواتین خصوصاً مطلقہ عورتوں کو مسلمان مردوں کے ”مظالم اور پنجہ استبداد“ سے رہائی دلانے کے لئے ان کی رات کی نیندیں اڑ گئی ہیں اور دن کا سکون غائب ہو گیا ہے، اسلام دشمن فرقہ پرست پریس مسلم سماج

کی تصویر بہت بگاڑ کر پیش کر رہا ہے اور ہر مضمون کی تان اسی پر جا کر ٹوٹتی ہے کہ مسلمان خواتین کی بد حالی کا بنیادی سبب مسلم پرسنل لا ہے، لہذا مسلم پرسنل لا ختم کیا جانا چاہئے۔

تیسری طرف نام نہاد ترقی پسندوں اور تجدید پسندوں کا گروہ ہے، یہ لوگ اگرچہ نسلاً مسلمان ہیں، لیکن لادینی تعلیم و تربیت، ایمان سوز افکار و نظریات کے نتیجہ میں اسلامی شریعت اور مسلم اسلامی عقائد سے ان کا اعتماد اٹھ چکا ہے، اپنے ماضی سے ان کا رشتہ ٹوٹ چکا ہے، یہ لوگ قرآن و سنت اور مبادی اسلام کے بارے میں بھی شک و شبہ میں مبتلا ہیں اور خالص ملحدانہ افکار و عقائد میں گرفتار ہیں لیکن نسلاً مسلمان ہونے اور مسلم سماج سے بہت سے مفادات وابستہ ہونے کی وجہ سے واضح طور پر مسلم پرسنل لا کو ختم کرنے کی بات نہیں کہہ سکتے اس لئے اسلام کے عائلی قوانین میں اصلاح و ترمیم اور اس کی نئی تعبیر و تشریح کی ضرورت پر زور دیتے ہیں، اس کے لئے کانفرنسیں کرتے اور فضا ہموار کرتے ہیں، لطف کی بات یہ ہے کہ اس طبقہ کی طرف سے نکاح و طلاق و میراث کے جن مسائل میں اصلاح و ترمیم کی تجویزیں بار بار دہرائی جاتی ہیں، ان میں سے تو بے فیصد ایسے مسائل ہیں جن کا تعلق قیاس و اجتہاد سے نہیں بلکہ قرآن و سنت کے صریح احکام سے ہے، نام نہاد مسلمان تجدید پسندوں کا یہ طبقہ ہمارے لئے سب سے زیادہ خطرناک ہے، اس طبقہ کی دسیسہ کاریوں اور شک انگیزیوں کا بڑے پیمانے پر پردہ چاک کرنا ہمارا سب سے اہم فریضہ ہے، کیونکہ اسلام دشمن طاقتیں ”نسلی مسلمانوں“ کے اسی طبقہ کو آلہ کار بنا کر اسلام کے عائلی قوانین میں دخل اندازی کی راہیں ہموار کرتی ہیں۔

ادھر چند برس سے ہندوستانی عدلیہ کا طرز عمل بھی اسلامی عائلی قوانین کے تعلق سے

مسلمانوں کے لئے خاصا پریشان کن اور اضطراب انگیز ہو گیا ہے، ہندوستان کا یہ معزز ادارہ

جس نے متعدد موقعوں پر عدل و انصاف کا نام روشن کیا، اور انتہائی نازک موقعوں پر بڑے عادلانہ اور جرأت مندانہ فیصلے دے مسلم پرسنل لا کے سلسلے میں گوگوم میں بتلا نظر آتا ہے اور مسلم پرسنل لا کے قضیہ میں اس کی حیثیت بیچ کے بجائے فریق کی ہو گئی ہے، ۱۹۸۵ء میں سپریم کورٹ کی آئینی بیچ نے شاہ بانو کیس میں جو فیصلہ دیا اس نے عدلیہ کے اس خطرناک رجحان کو واضح کر دیا، اس فیصلہ میں ایک طرف بڑے صریح اور تیکھے انداز میں حکومت کو یکساں سول کوڈ نافذ کرنے کا مشورہ دیا گیا، جس سے محسوس ہوتا ہے کہ ”شریعت ایکٹ“ کی پابندی عدلیہ کو سخت ناگوار ہے، دوسری طرف نفقہ مطلقہ اور حقوق مطلقہ کے سلسلے کی قرآنی آیات کی ایسی من مانی تشریح کی گئی جس کی تائید چودہ سو سالہ اسلامی تاریخ میں کسی مفسر، فقیہ و عالم کے قول سے نہیں ہوتی، اس فیصلے میں قرآنی آیات کی من مانی تعبیر و تشریح کی جو نظیر قائم کی گئی تھی اگر وہ باقی رہتی تو ”شریعت ایکٹ“ حرف بے معنی ہو کر رہ جاتا اور ہمارے دقیقہ سنج، نکتہ رس ماہرین قانون جس قانون پر چاہتے کھینچ تان کر قرآن و سنت کی قبافت کر دیتے۔

مسلم پرسنل لا بورڈ نے بالکل بروقت اس فیصلے کے خلاف رائے عامہ بیدار کی، بورڈ کی قیادت نے بڑی جرأت و دانشمندی سے اس فیصلہ کے خلاف تحریک چلائی، مسلمانان ہند نے بڑے جوش و خروش سے اس تحریک کا استقبال کیا اور اسے تعاون دیا، بالآخر مسلمانوں کی سنجیدہ اور با مقصد جدوجہد رنگ لائی، مسلمانوں کی ہندوستان گیر تحریک اور دانشمندانہ افہام و تفہیم کے نتیجے میں شاہ بانو کیس کے تباہ کن اثرات زائل کرنے کے لئے ہندوستان کی پارلیمنٹ نے مطلقہ بل منظور کیا، مطلقہ بل کے خلاف سپریم کورٹ میں متعدد درجہ دائر ہوئے، جن کا فیصلہ سپریم کورٹ نے دانیال لطیفی کیس میں اس طور پر کیا کہ نتیجہ مطلقہ بل تقریباً حرف بے معنی ہو کر رہ گیا اور اب مسلسل شاہ بانو کیس کے فیصلہ کی طرح فیصلے عدالتوں

سے صادر ہو رہے ہیں، اس کے علاوہ بعض نام نہاد مسلم خواتین اور تنظیموں کے دائرہ کردہ متعدد مقدمات مختلف ہائیکورٹوں اور سپریم کورٹ میں زیر سماعت ہیں، جن میں مسلم پرسنل لاء کوٹھایا ججز آجیلج کیا گیا ہے۔

مسلمانان ہند کی ذمہ داری

مذہب و شریعت کے تعلق سے ان نازک تر حالات میں مسلمانان ہند کو بڑی بیداری، ہوشمندی، قربانی کا ثبوت دینا ہے، انہیں چوکھی لڑائی لڑنی ہے۔ غیروں کی سازشوں اور حملوں، اپنوں کی دسیسہ کاریوں اور ضمیر فروشیوں کا بھرپور مقابلہ کرنا ہے، مسلمان یہ چوکھی لڑائی اسی وقت کامیابی سے لڑ سکتے ہیں جب وہ ہر محاذ جنگ پر پوری چوکھی کا ثبوت دیں اور اپنی صفوں میں انتشار نہ پیدا ہونے دیں، باطل طاقتوں کے مقابلہ میں صف آرا ہونے کے ساتھ ساتھ خود مسلم سماج میں دو مثبت اور تعمیری کام ان نازک تر حالات کا مقابلہ کرنے کے لئے از حد ضروری ہیں۔

اصلاح معاشرہ

سب سے اہم اور ضروری کام یہ ہے کہ ہندوستان کے مسلم سماج کو اسلامی خطوط پر استوار کیا جائے اور معاشرتی اصلاح کے لئے بڑے پیمانے پر جدوجہد کی جائے، یہ واقعہ ہے کہ ہمارے سماج کا ایک بڑا طبقہ اسلام کی بنیادی اور معاشرتی تعلیمات سے بالکل بے گانہ ہے، خصوصاً ہماری نئی نسل جو عصری تعلیم گاہوں میں تعلیم و تربیت پا کر نکل رہی ہے، اسلام کے بنیادی عقائد اور عائلی قوانین سے نہ صرف بیگانہ بلکہ بدظن بھی ہے، نکاح، طلاق،

میراث اور دوسرے عائلی مسائل کے بارے میں اسلامی تصورات و تعلیمات سے اکثر مسلمان ناواقف ہیں، خاندان کے افراد دوسروں کے حقوق اور اپنے فرائض سے بے خبر ہوتے ہیں، اسلامی تعلیمات سے بیگانگی اور صحیح اسلامی تصورات سے دوری کا نتیجہ ہے کہ ہماری خانگی زندگی کا سکون غارت ہو چکا ہے اور ہر شخص دوسرے سے برسرِ پیکار ہے، ہر آن نئے نئے خانگی تنازعات وجود میں آرہے ہیں، شوہر بیوی سے ناخوش، بیوی شوہر سے تنگ، والدین اولاد سے نالاں، اور اولاد والدین سے شاکہ، پھر یہ خانگی معاملات و نزاعات گھر کی چہار دیواری تک محدود نہیں رہتے بلکہ بعض اوقات فتنہ و فساد، قتل و قتال، عدالتی چارہ جوئی کی صورت اختیار کر لیتے ہیں، اور یہ خانگی تنازعات عدالتوں میں پہنچنے کے بعد شاہ بانو کیس جیسی قیامت امت مسلمہ کے سر پر ڈھاتے ہیں، مخالفین کو اس بات کا موقع فراہم کرتے ہیں کہ اپنی طرف سے خوب خوب رنگ آمیزی کر کے مسلم سماج کی بھیانک، رسوا کن تصویر دنیا کے سامنے پیش کریں اور اسلامی شریعت پر براہ راست حملے کریں۔

اس پر متزاد یہ ہے کہ ہندو سماج سے تاثر کے نتیجے میں بہت سی ہلاکت خیز ہندووانہ رسمیں مسلم سماج میں راہ پا گئی ہیں، ہمارے مسلم گھرانے بھی فرائض سے بڑھ کر ان رسموں کی پابندی کرتے ہیں، خواہ اس کے لئے دین و ایمان، مال و دولت، راحت و سکون سب کچھ قربان کرنا پڑے، جہیز، تلک، بارات، مشترکہ خاندان اور اس طرح کے بے شمار رسوم و آداب ہم نے غیر مسلم سماج سے قبول کر لئے ہیں، جس کے نتیجے میں ہمارا مسلم معاشرہ شدید مصائب و مشکلات سے دوچار ہے اور ہمارے عائلی نظام کی تیلیاں ٹوٹ ٹوٹ کر بکھر رہی ہیں۔

مسلم معاشرہ کو اسلام کے بنیادی عقائد و تعلیمات، معاشرتی تصورات سے روشناس کرانے، مسلمانانِ ہند کی زندگی صحیح اسلامی سانچے میں ڈھالنے نیز معاشرتی

اصلاح اور غیر اسلامی رسوم و عادات کے استیصال کے لئے بڑے پیمانے پر مسلسل، منظم اور مثبت جدوجہد کی ضرورت ہے، یہ کام جس قدر صبر آزما اور مشکل ہے اتنا ہی ضروری ہے، اسلامی شریعت کے تعلق سے موجودہ نازک تر حالات و مشکلات کا سب سے کامیاب اور پائیدار حل یہی کام ہے، لیکن یہ کام نہ تہا چند افراد کے بس کا ہے نہ کسی ایک جماعت کا، مسلمانوں کی تمام دینی و ملی جماعتیں اور ادارے اگر اس کام سے پوری دلچسپی لیں تو غالباً خاطر خواہ کامیابی حاصل ہو سکے۔

دارالقضاء کا قیام

مسلم معاشرے میں کرنے کا دوسرا اہم کام یہ ہے کہ پورے ملک میں دارالقضاء قائم کئے جائیں، ملک کے ہر علاقہ میں اسلامی عدالتوں کا جال بچھا دیا جائے، مسلمان طے کر لیں کہ اپنے مقدمات خصوصاً خانگی اور عائلی تنازعات سرکاری عدالتوں کے بجائے اسلامی عدالتوں میں لے جائیں گے اور اسلامی عدالتوں کے فیصلے خوشی خوشی اپنے اوپر نافذ کریں گے، شرعی عدالتوں کا قیام مسلمانوں کی دینی ذمہ داری ہے اور موجودہ حالات میں اسلام کے عائلی قوانین کو اسلام دشمنوں کی دستبرد سے محفوظ رکھنے کا تہا راستہ بھی ہے، مسلمانوں میں یہ احساس بیدار کیا جائے کہ باہمی نزاعات میں شرعی عدالتوں سے فیصلہ حاصل کرنا ان کی دینی ذمہ داری ہے، پورے ملک میں شرعی عدالتوں کے لئے فضا، ہمواری کے لئے، شرعی عدالتیں قائم کی جائیں، یہ عدالتیں ایسی منظم باضابطہ اور احساس ذمہ داری کے

ساتھ کام انجام دینے والی ہوں کہ لوگوں کا ان پر پورا بھروسہ ہو۔
 مسلم پرسنل لا بورڈ نے ضرورت اور حالات کی نزاکت محسوس کر کے ہندوستان کے
 مختلف علاقوں میں نظام قضاء قائم کرنے کی جدوجہد شروع کر دی ہے، خدا کرے بورڈ کو اس
 میں خاطر خواہ کامیابی حاصل ہو۔

مقالہ کا پس منظر:

ہندوستان میں قاضی مقرر کرنے کی شرعاً گنجائش ہے کہ نہیں؟ اگر نصب قاضی
 ہندوستان میں شرعاً درست ہے تو نصب قاضی کا طریقہ کار کیا ہوگا؟ ان سوالات کے
 جوابات خالص علمی اور فقہی انداز میں پیش کرنے کی اگلے صفحات میں کوشش کی گئی ہے،
 آئندہ صفحات میں آنے والا مضمون دراصل ”ہندوستان اور مسئلہ قضاء“ کے عنوان پر ایک
 مقالہ ہے جو دارالعلوم ندوۃ العلماء کی ”کلیۃ الشریعہ و اصول الدین“ کی طرف سے ہونے
 والی مجلس مذاکرہ کی دو نشستوں میں دارالعلوم ندوۃ العلماء کے اساتذہ و طلبہ کے سامنے پیش
 کیا گیا تھا، بعض بڑوں کے حکم اور احباب کے اصرار پر اس مقالہ کو کتابی صورت میں شائع کیا
 جا رہا ہے، حضرت مولانا قاضی مجاہد الاسلام صاحب قاسمی قاضی القضاۃ امارت شرعیہ بہار
 واڑیہ نے خالص طور سے اس مقالہ کو بہت پسند فرمایا اور اصلاح و اضافہ کے سلسلے میں بعض
 قیمتی مشورے دئے ان کی ہمت افزائی اور توجہ ہی کے نتیجے میں یہ مقالہ زیور طبع سے آراستہ
 ہونے جا رہا ہے۔

میری دعا ہے کہ ہندوستان میں شرعی عدالتوں کے قیام کے لئے فضا ہموار کرنے
 میں یہ رسالہ معاون ثابت ہو اور عند اللہ قبولیت کی سند حاصل کرے۔

نظام قضاء کی ضرورت

ہندوستان ہی نہیں دنیا کے جس خطے میں بھی مسلمان آباد ہیں، نظام قضاء قائم کرنا ان کا ایک اہم دینی فریضہ ہے، تمام مسلمانوں سے خواہ وہ کسی ملک یا خطہ کے رہنے والے ہوں، قرآن و سنت کا مطالبہ ہے کہ اگر باہم اختلاف و نزاع کی صورت پیدا ہو جائے تو اسلامی شریعت کے مطابق اپنے تنازعات کا فیصلہ کرائیں، اس مقصد کے لئے ہر شہر اور خطہ میں قاضی کا ہونا ضروری ہے، جو اسلامی شریعت پر گہری نظر رکھنے کے ساتھ فہم و فراست، تقویٰ و دیانت کے اوصاف سے بھی متصف ہو، قرآن مجید میں ان لوگوں پر سخت نکیر کی گئی ہے جو ایمان کا دعویٰ کرنے کے باوجود غیر اسلامی عدالتوں میں اپنے مقدمات لے جاتے تھے:

الْم تَوَّ إِلَى الَّذِينَ يَزْعُمُونَ أَنَّهُمْ آمَنُوا بِمَا أَنْزَلَ إِلَيْكَ وَمَا أَنْزَلَ مِنْ قَبْلِكَ يُرِيدُونَ أَنْ يَتَحَاكَمُوا إِلَى الطَّاغُوتِ وَقَدْ أُمِرُوا أَنْ يَكْفُرُوا بِهِ وَ يُرِيدُ الشَّيْطَانُ أَنْ يُضِلَّهُمْ ضَلَالًا بَعِيدًا. (سورہ نساء آیت ۶۰)۔

کیا تم نے ان لوگوں کو نہیں دیکھا جو دعویٰ تو یہ کرتے ہیں کہ جو (کتاب) تم پر نازل ہوئی اور جو (کتابیں) تم سے پہلے نازل ہوئیں ان سب پر ایمان رکھتے ہیں اور چاہتے ہیں کہ اپنا مقدمہ طاغوت کے پاس لے جا کر فیصلہ کرائیں، حالانکہ ان کو حکم دیا گیا تھا کہ اس کا انکار کریں اور شیطان (تو یہ) چاہتا ہے کہ ان کو بہکا کر رستے سے دور

ڈال دے۔

اللہ جل شانہ نے اس حقیقت کو بڑے زور و تاکید کے ساتھ بیان فرمایا ہے کہ ایمان کا

لازمی تقاضا ہے کہ ایمان کا دعویٰ کرنے والے اپنے مقدمات عدالت محمدی میں لے جائیں اور وہاں سے صادر ہونے والے فیصلے کو دل و جان سے تسلیم کر کے اس پر عمل پیرا ہوں۔

فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْ
أَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا. (سورہ نساء آیت: ۶۵)۔

تمہارے پروردگار کی قسم یہ لوگ جب تک اپنے تنازعات میں تمہیں منصف نہ بنائیں اور جو فیصلہ تم کرو اس سے اپنے دل میں تنگ نہ ہوں بلکہ اس کو خوشی سے مان لیں تب تک مومن نہیں ہوں گے۔

قرآن کریم کی متعدد آیات میں نبی اکرم صلی اللہ علیہ وسلم کو قانون الہی کے مطابق فیصلہ کرنے کا حکم دیا گیا ہے اور جو لوگ قانون شریعت کے مطابق فیصلہ نہیں کرتے انہیں فاسق، کافر اور ظالم کہا گیا ہے۔

نصب قاضی کا شرعی حکم:

فقہائے اسلام نے متفقہ طور پر نصب قاضی کو فرض قرار دیا ہے، امام علاء الدین ابو بکر کا سانی متوفی ۵۸۷ھ نے لکھا ہے:

نصب القاضی فرض لأنه ينصب لإقامة أمر مفروض و هو
القضاء، قال الله تعالى: ﴿يَا دَاوُدُ إِنَّا جَعَلْنَاكَ خَلِيفَةً فِي
الْأَرْضِ فَاحْكُم بَيْنَ النَّاسِ بِالْحَقِّ...﴾ وقال تبارك و تعالى
لنبينا المكرم عليه أفضل الصلاة والسلام: ﴿فاحكم بينهم بما
أنزل الله﴾ فكان نصب القاضى لإقامة الفرض؛ فكان فرضا
ضروريا (بدائع الصنائع في ترتيب الشرائع)۔

قاضی مقرر کرنا فرض ہے کیونکہ قاضی کا تقرر ایک فرض کام کی انجام دہی کے لئے ہوتا ہے، وہ فرض کام قضاء ہے، اللہ تعالیٰ نے فرمایا: ”اے داؤد ہم نے تجھے

زمین میں خلیفہ بنایا ہے، لہذا لوگوں کے درمیان حق کے مطابق فیصلہ کرو، اللہ تبارک و تعالیٰ نے ہمارے نبی اکرم صلی اللہ علیہ وسلم سے فرمایا: ان لوگوں کے درمیان اللہ کے نازل کئے ہوئے قانون کے مطابق فیصلہ کیجئے... چونکہ قاضی کا تقرر ایک فرض کی انجام دہی کے لئے ہوتا ہے لہذا لازماً تقرر قاضی فرض ہوا۔

شمس الائمہ امام سرخسیؒ متوفی ۳۹۰ھ لکھتے ہیں:

إعلم أن القضاء بالحق من أقوى الفرائض بعد الإيمان بالله وهو أشرف العبادات. (کتاب الميسوط لشمس الدين السرخسي، ج ۱، ص ۵۹)۔

جان لو کہ حق کے مطابق فیصلہ کرنا ایمان باللہ کے بعد اہم ترین فرائض میں سے ہے اور ساری عبادتوں سے اشرف عبادت ہے۔

ہندوستان میں قضاء شرعی کی ضرورت:

ہندوستان میں سلطنت مغلیہ کے زوال کے بعد اکابر علماء کو ہر دور میں نظام امارت اور نظام قضاء کے قیام کی ضرورت شدت سے محسوس ہونے لگی، شاہ عبدالعزیز محدث دہلویؒ متوفی ۱۲۳۹ھ ۱۸۲۳ء وہ پہلے شخص ہیں جنہوں نے انگریزی تسلط کے بعد ہندوستان کے دارالحرب ہونے کا فتویٰ جاری کیا، شاہ صاحبؒ نے اس بات پر بھی اپنے فتاویٰ میں زور دیا کہ ہر علاقہ کے مسلمان اپنا امیر مقرر کر لیں اور اسی کے ماتحتی میں وہ تمام اجتماعی کام انجام دیں جو امیر و قاضی کے بغیر انجام نہیں پاسکتے ہیں۔

اقامت جمعہ در دارالحرب اگر از طرف کفار والی مسلمان در مکانے منصوب باشد، باذن اور درست والا مسلمانان را باید کہ یک کس را کہ امین و متدین باشد رئیس قرار دہند کہ با جازت و حضور او اقامت جمعہ و اعیاد و انکاح من لا ولی من الصغار و حفظ مال غائب و ایتام و قسمت ترکات متنازع فیہا علی حسب السہام می

نمودہ باشد (مجموعہ فتاویٰ عزیزی ص ۳۳)۔

اگر کفار کی طرف سے مسلمان والی دارالحرب کے کسی مقام پر مقرر ہو تو اس کی اجازت سے جمعہ قائم کرنا درست ہے، ورنہ مسلمانوں کو چاہئے کہ ایک امین اور متدین شخص کو خود ہی سردار (والی) مقرر کر لیں جس کی اجازت سے جمعہ اور عیدین قائم کی جائیں، اور اس کے حکم سے ان نابالغوں کا نکاح پڑھایا جائے جن کا کوئی والی نہیں ہے۔ غائب اور یتیموں کے مالوں کی حفاظت کی جائے اور نزع والے ترکات کو حصص شرعیہ کے مطابق تقسیم کیا جائے۔

علامہ انور شاہ کشمیریؒ متوفی ۱۳۵۲ھ-۱۹۳۳ء نے جمعیت العلماء کے اجلاس ہشتم منعقدہ دسمبر ۱۹۲۷ء میں تحریر فرمایا تھا: آج اگر اعداد و شمار سے کام لیا جائے اور نظر تدقیق و تفتیش سے دیکھا جائے تو ہندوستان میں ایسی عورتوں کی تعداد جو اپنے خاندانوں کے جو رو ستم کی تختہ مشق بنی ہوئی ہیں یا خاندانوں کے مفقود اور لاپتہ ہو جانے کی وجہ سے نان شبینہ کی محتاج ہیں، یا ظالم شوہروں نے ان کو معلقہ بنا کر چھوڑ رکھا ہے، لاکھوں تک پہنچتی ہے۔ ایسی مظلوم عورتیں جب کہ کسی طرح اپنے خاندانوں کے جو رو ستم سے خلاصی حاصل نہیں کر سکتیں تو وہ بے بسی اور بے کسی کے عالم میں بدحواس ہو کر ارتداد کی طرف متوجہ ہوتی ہیں، ہندوستان میں اس قسم کے دلخراش اور ناگفتہ بہ کتنے ہی کیس ہو چکے ہیں جو مسلمانوں کی بد قسمتی میں ایسا اضافہ کرتے ہیں، جس کا جبر ناممکن ہے۔ ایک مسلمان کا مرتد ہو جانا بھی مسلمانوں کے لئے مصیبت کبریٰ ہے، پھر بالخصوص عورتوں کا ارتداد معاذ اللہ ثم معاذ اللہ نہایت سخت مہلکہ ہے، خدا نہ کرے عورتوں میں اس قسم کی تحریک سراپت کرے۔ کیونکہ ان کی مذہبی ناواقفیت اور فطری کم عقلی خدا جانے کیا رنگ لائے گی اور مسلم قومیت کو کس قدر تباہی اور بربادی کے قریب کر دے گی، درد مند مسلمانوں کا اس وقت سب سے بڑا فریضہ ہے کہ وہ ان بے کس

اور بے بس مظلوم عورتوں کی گلو خلاصی کا پہلی فرصت میں سامان کریں اور اس کی ایک ہی سبیل ہے کہ حکمہ قضاء قائم کرانے کی کوشش کریں اور حکمہ قضاء ان بے چاریوں کے مصائب کا علاج کرے۔ (خطبہ صدارت جمعیتہ العلماء اجلاس پشاور مطبوعہ ”سچ“ لکھنؤ ۲۷ جنوری ۱۹۲۸ء ص ۴)۔

علامہ انور شاہ کشمیریؒ نے مذکورہ بالا سطروں میں جس بھیا تک صورتحال کی تصویر کشی کی ہے میرے خیال میں اس کی سنگینی میں دن بہ دن اضافہ ہی ہوتا گیا، قانون انفساخ نکاح مسلمین کے ساتھ اگر ”قاضی بل“ بھی پاس ہو گیا ہوتا تو غالباً ستم رسیدہ عورتوں کی بد حالی کا علاج ہو جاتا لیکن اولاً موجودہ پیچیدہ تر عدالتی نظام میں انصاف حاصل کرنا ہمالیہ کی بلند ترین چوٹی سر کرنے سے کم نہیں ہے۔ ہماری سرکاری عدالتوں میں سب سے گراں اور کمیاب چیز انصاف ہے، ثانیاً اگر ایک مظلوم عورت ”قانون انفساخ نکاح مسلمین“ کے تحت موجودہ غیر اسلامی عدالتوں سے نکاح فسخ کرانے میں کامیاب ہوگی تو یہ فسخ نکاح شریعت اسلامی کی نگاہ میں معتبر نہیں ہے، لہذا نظام قضاء کی ضرورت جوں کی توں قائم رہی۔

قضاء کی شرعی حقیقت

ہندوستان میں نظام قضاء کی ضرورت واضح ہونے کے بعد آئیے قضاء کی حقیقت اور اس کا دائرہ کار معلوم کرنے کی کوشش کریں، صاحب بدائع الصنائع نے قضاء کی تعریف کی ہے:

القضاء هو الحكم بين الناس بالحق والحكم بما أنزل الله عز و

جل (بدائع الصنائع ج ۷، ص ۲)

قضاء کے معنی لوگوں کے درمیان حق کے مطابق اور اللہ تعالیٰ کے اتارے ہوئے

قانون کے مطابق فیصلہ کرنا ہے۔

فتاویٰ عالمگیری میں قضاء کی تعریف ان الفاظ میں کی گئی ہے:

والقضاء فی الشرع قول ملزم يصدر عن ولاية عامة (فتاویٰ
عالمگیری، ج ۳ ص ۳۰۶)

شریعت میں قضاء اس قول ملزم کو کہتے ہیں جو ولایت عامہ کی بنا پر صادر ہو۔

مشہور مالکی فقیہ ابن فرحون اندلسی (متوفی ۹۹ھ) نے حقیقت قضاء پر بحث کرتے
ہوئے قدرے تفصیل سے لکھا ہے:

قال ابن راشد حقيقة القضاء الإخبار عن حكم شرعي على سبيل
الإلزام ... و في المدخل لابن طلحة الأندلسي القضاء معناه
الدخول بين الخالق و الخلق ليؤدي فيهم أو امره و أحكامه
بواسطة الكتاب و السنة وقال القرافي حقيقة الحكم إنشاء
إطلاق أو إلزام فالإلزام كما إذا حكم بلزوم الصداق أو النفقة أو
الشفعة و نحو ذلك فالحكم بالإلزام هو الحكم و أما الإلزام
الحسي من الترسيم و الحبس فليس بحكم لأن الحاكم قد
يعجز عن ذلك و قد يكون الحكم أيضاً بعدم الإلزام (تبصرة
الحكام لابن فرحون المالکی، ج ۱ ص ۸)۔

ابن راشد نے کہا ہے: لازم کرنے کے طریقہ پر حکم شرعی کی خبر دینے کا نام قضاء
ہے... ابن طلحہ اندلسی کی کتاب المدخل میں ہے کہ قضاء کا مفہوم ہے ”کتاب و
سنت کے ذریعہ خالق کے جو اوامر و احکام ہم تک پہنچے ہیں انہیں مخلوقات پر نافذ
کرنے کے لئے خالق و مخلوق کے درمیان واسطہ بنانا۔“

قرانی نے لکھا ہے حکم (قضاء) کی حقیقت چھوڑنے یا لازم کرنے کا انشاء ہے،
الزام کی مثال مہربان فقہ یا شفیعہ کے لازم ہونے کا فیصلہ کرنا ہے۔ لازم کرنے کا

فیصلہ ہی دراصل حکم (قضاء) ہے۔ رہا ”الزام حسی“ مثلاً ترسیم، جس تو یہ حقیقہ حکم (قضاء) نہیں ہے، کیونکہ قاضی کبھی ”الزام حسی“ سے عاجز ہوتا ہے اور کبھی فیصلہ ہی ”عدم الزام“ کا ہوتا ہے۔

چند صفحات کے بعد ابن فرحون نے امام قرانی کا یہ قول نقل کیا ہے:

أما ولاية القضاء فقال القرافي هذه الولاية متناولة للحكم لا يندرج فيها غيره ... بل الحاكم من حيث هو حاكم ليس له الا الإنشاء أما قوة التنفيذ فأمر زائد على كونه حاكما فقد يفوض إليه التنفيذ وقد لا يندرج في ولايته. (تصرة الحكام ج ۱، ص ۱۲)۔

قرانی نے منصب قضاء کے بارے میں لکھا ہے کہ یہ منصب محض فیصلہ کرنے کو شامل ہے، فیصلہ کرنے کے علاوہ کوئی اور چیز قضاء کی حقیقت میں شامل نہیں، قاضی کو من حیث القاضی محض انشاء حکم کا اختیار ہے، جہاں تک تنفیذی قوت کا تعلق ہے تو یہ قاضی ہونے سے زائد ایک چیز ہے، کبھی تنفیذ قاضی کو سونپی جاتی ہے اور کبھی اس کے دائرہ منصب میں شامل نہیں ہوتی۔

قضاء کا اساسی عمل اور اس کی اصل حقیقت کیا ہے؟ اس مسئلہ پر ابن خلدون کی درج

ذیل عبارت سے اچھی روشنی پڑتی ہے۔

ان القاضي انما كان له في عصر الخلفاء الفصل بين الخصوم فقط، ثم دفع لهم بعد ذلك امور اخرى على التدرج بحسب اشتعال الخلفاء والملوك بالسياسة الكبرى واستقر منصب القضاء آخر الأمر على أنه يجمع مع الفصل بين الخصوم استيفاء بعض الحقوق العامة للمسلمين بالنظر في أمور

المحجور عليهم من المجانين والمفلسين و أهل السفه و فی وصایا المسلمین و اوقافهم و صارت هذه كلها من تعلقات وظيفه و توابع ولايته (مقدمہ ابن خلدون ج ۲، ص ۶۳۰، مطبوعہ دار نہضتہ، مصر، القاہرہ)۔

خلفائے راشدین کے عہد میں قاضی کا کام صرف جھگڑنے والوں میں فیصلہ کرنا تھا، پھر جس قدر سیاست کبریٰ میں خلفاء و سلاطین کی مشغولیت بڑھتی گئی اسی رفتار سے تدریجاً دوسرے کام بھی قاضیوں کے حوالے کئے گئے، آخر کار منصب قضاء کا استقرار اس پر ہوا کہ یہ منصب نزاعات کا فیصلہ کرنے کے ساتھ ساتھ مسلمانوں کے بعض حقوق عامہ کی انجام دہی کو بھی شامل ہے، مثلاً پاگلوں، دیوالیوں، سفیہوں کے معاملات کی دیکھ بھال، مسلمانوں کی وصایا اور اوقاف کا انتظام، یہ سارے کام منصب قضاء سے وابستہ ہو گئے۔

قاضی کے اختیارات اور دائرہ عمل کے بارے میں علامہ ابن قیمؒ نے بڑی عمدہ اور متوازن بات لکھی ہے:

اعلم ان عموم الولايات و خصوصها و ما يستفیده المتولى بالولاية يتلقى من الألفاظ والاحوال والعرف وليس لذلك حد فى الشرع فقد يدخل فى ولاية القضاء فى بعض الامكنة والازمنة ما يدخل فى ولاية الحرب وقد تكون فى بعض الأمكنة والازمنة قاصرة على الأحكام الشرعية فقط فيستفاد من ولاية القضاء فى كل قطر ماجرت به العادة واقتضاه العرف (تبرة الحکام، ج ۱، ص ۱۳)۔

جان لو کہ مناصب کا عموم و خصوص اور کسی منصب کے ذریعہ حاصل ہونے والے اختیارات الفاظ، احوال و عرف سے سمجھے جاتے ہیں، شریعت نے اس کی کوئی

حد بندی نہیں کی ہے۔ چنانچہ بعض مقامات پر اور بعض زمانوں میں منصب قضاء کے ائدر ”منصب جنگ“ کی ذمہ داریاں بھی شامل ہوتی ہیں، اور بعض جگہوں اور بعض زمانوں میں منصب قضاء ”شرعی فیصلوں“ کے دائرہ میں محصور رہتا ہے، لہذا منصب قضاء سونپے جانے سے ہر خطہ میں وہاں کی عادت و عرف کے اعتبار سے اختیارات حاصل ہوں گے۔

خلاصہ بحث

اوپر ذکر کردہ اقتباسات سے یہ حقیقت واضح ہوگئی کہ قضاء کی اصل حقیقت ”لوگوں کے تنازعات اور مقدمات میں حق کے مطابق اور قانون الہی کے مطابق فیصلے کرنا ہے“ یا دوسرے الفاظ میں ”برسبیل الزام حکم شریعت کی خبر دینے کا نام قضاء ہے“ اور قضاء کی تعریف میں جو الزام مذکور ہے اس سے مراد الزام حسی نہیں بلکہ الزام معنوی ہے، اس کا حاصل یہ ہے کہ قاضی کا فیصلہ فریقین کے لئے واجب التسلیم ہوتا ہے، قاضی کے فیصلہ کے بعد مقدمہ کے فریقین کے لئے لیت و لعل اور فیصلہ سے انحراف کرنے کی شرعاً کوئی گنجائش نہیں ہوتی، اس کے برخلاف مفتی کے فتویٰ کی یہ حیثیت نہیں ہوتی، ایک مفتی سے فتویٰ حاصل کرنے کے باوجود، مستفتی کو دوسرے مفتی کی طرف رجوع کرنے اور اس کے فتویٰ پر عمل کرنے کا شرعاً اختیار باقی رہتا ہے۔ فتویٰ میں الزام نہیں ہوتا، قاضی کے فیصلے کی الزامی حیثیت کو سمجھنے میں فقہ اسلامی کے باب التحکم کے مطالعہ سے بڑی مدد مل سکتی ہے، اگر کسی مقدمہ کے دونوں فریق کسی شخص کو حکم مان کر مقدمہ اس کے حوالہ کر دیں اور وہ حکم اپنا فیصلہ صادر کر دے تو فقہاء کی تصریحات کے مطابق حکم کے دئے ہوئے اس فیصلہ میں بھی الزام و لزوم کی صفت ہوتی ہے یعنی فریقین کے لئے اس فیصلہ کو تسلیم کرنا اور اس پر عمل پیرا ہونا شرعاً لازم ہوتا ہے۔ اس

الزام کا مطلب کوئی شخص یہ نہیں سمجھتا کہ حکم کے لئے ضروری ہے کہ اس کے اندر اپنے فیصلہ کو نافذ کرانے اور اسے بروئے کار لانے کی قوت و طاقت ہو۔

تاریخ اسلام کے بیشتر ادوار میں قاضیوں کو قوتِ تنفیذ حاصل رہی لیکن قوتِ تنفیذ عملِ قضاء کا رکن یا اس کے لئے شرط لازم نہیں ہے کہ تنفیذی قوت کے بغیر قضاء کا انعقاد ہی نہ ہو سکے، تاریخ اسلام کے مختلف ادوار میں فصلِ خصومات کے سوا اور دوسرے بہت سے کام منصبِ قضاء سے وابستہ رہے، اور قضاۃ اسے انجام دیتے رہے لیکن ان کی حیثیت عملِ قضاء کے جزء یا شرط کی نہیں تھی، میرے خیال میں یہی حیثیت فیصلوں کی عملی تنفیذ کی بھی ہے جیسا کہ امام قرائی نے اس کی صراحت کر دی ہے۔

مشہور حنفی فقیہ علاء الدین علی بن خلیل طرابلسی متوفی ۸۴۴ھ نے بھی حقیقتِ قضاء پر بالکل وہی بحث کی ہے جو ابن فرحون مالکی کی تبصرۃ الحکام کے حوالہ سے نقل کی گئی، ملاحظہ ہو: معین الحکام ص ۷-۸۔

العقاد قضاء کے اسلامی طریقے

منصبِ قضاء کی ضرورت و اہمیت اور قضاء کی حقیقت واضح ہونے کے بعد انعقادِ قضاء کے شرعی طریقوں کا مطالعہ انتہائی ضروری ہے، دوسرے الفاظ میں ہمیں یہ غور کرنا ہے کہ قاضی مقرر کرانے کا اختیار کسے دیا گیا ہے۔

امیر المؤمنین یا سلطانِ مسلم کی موجودگی میں قاضی مقرر کرنے کا اختیار کلیئہ امیر یا سلطان کو ہوتا ہے یا اس قاضی القضاۃ کو جسے امیر یا سلطان نے بلادِ اسلامیہ میں قاضی مقرر کرنے کا حق سونپا ہو، امیر المؤمنین یا سلطانِ مسلم کی موجودگی میں تمام اسلامی عہدوں کا

سرچشمہ امیر و سلطان کی ذات ہوتی ہے، سلطان یا اس کا مقرر کردہ فرد ہی اس کا مجاز ہوتا ہے کہ مسلمانوں کے اجتماعی کاموں کے لئے اور مفاد عامہ سے تعلق رکھنے والے عہدوں پر اہل افراد کا انتخاب اور نامزدگی کرے لیکن امیر و سلطان کی عدم موجودگی میں دوسرے دینی اجتماعی عہدوں کی طرح قاضی مقرر کرنے کا اختیار بھی اہل حل و عقد کے ہاتھوں میں آجاتا ہے، امیر المسلمین اور سلطان مسلم کے نہ ہونے کی صورت میں سارے اجتماعی کاموں کی ذمہ داری عامۃ المسلمین کے سر آجاتی ہے جن کی نمائندگی اہل حل و عقد کرتے ہیں۔

متکلمین کی تصریحات

فقدان امام و سلطان کی صورت میں نصب قاضی کا اختیار اہل حل و عقد کو حاصل ہونا کلام و فقہ کی کتابوں میں بڑی صراحت سے مذکور ہے۔ علم کلام کی مشہور کتاب ”مواقف“ میں امامت کی بحث میں مصنف نے شیعوں کا یہ اعتراض نقل کیا ہے کہ جب قضاء وغیرہ جزئی امور کا انعقاد اہل حل و عقد کی بیعت اور انتخاب سے نہیں ہو سکتا، تو امامت عظمیٰ کا انعقاد کیسے ہو سکتا ہے؟ اس سوال کے جواب میں مصنف ”المواقف“ نے وہ بات ذکر کی ہے جسے ہم یہاں نقل کرنا چاہتے ہیں۔

الثالث أن القضاء أمر جزئي ولا ينعقد بالبيعة فكيف الإمامة العظمى؟ قلنا لا نسلم عدم انعقاد القضاء بالبيعة للخلاف فيه، وإن سلم فذلك عند وجود الإمام لإمكان الرجوع إليه في هذا المهم، وأما عند عدمه فلا بد من القول بانعقاده بالبيعة تحصيلاً للمصالح المنوطة به ودرءاً للمفاسد المتوقعة دونه (المواقف في علم الكلام للفاضل عبد الرحمن بن احمد الابيجي - ص ۳۹۹ طبع عالم الكتب - بيروت) تیسرا اعتراض یہ ہے کہ قضاء ایک جزئی کام ہے، اس کا انعقاد بھی اہل حل و عقد

کی بیعت سے نہیں ہوتا پھر امامت عظمیٰ کا انعقاد بیعت سے کس طرح ہو سکتا ہے؟ ہم کہتے ہیں کہ بیعت کے ذریعہ منصب قضاء کے عدم انعقاد کو ہم تسلیم نہیں کرتے کیونکہ اس میں اختلاف ہے اور اگر بیعت کے ذریعہ عدم انعقاد قضاء کو تسلیم بھی کر لیا جائے تو یہ حکم اس صورت کا ہے جب کہ امام موجود ہو، کیونکہ اس امام کام کے لئے امام کی طرف رجوع کیا جاسکتا ہے لیکن امام کی عدم موجودگی کی صورت میں تو بیعت کے ذریعہ قضاء کے انعقاد کا قائل ہونا ضروری ہے، ان مصالح کو حاصل کرنے کے لئے جو قضاء کے ساتھ وابستہ ہیں اور ان مفاسد کو دفع کرنے کے لئے جو بغیر قضاء کے متوقع ہیں۔

بالکل اسی طرح کا سوال و جواب علم کلام کی دوسری مشہور کتاب مقاصد اور اس کی شروح میں بھی مذکور ہے۔

الثانی أن أهل البيعة لا يقدرّون على تولية مثل القضاء والاحتساب ولا على التصرف في فرد من آحاد الأمة فكيف يقدرّون على تولية الرياسة الكبرى وعلى اقدار الغير على التصرف في أمر الدين والدنيا لكافة الأمة و رد بمنع الصغرى فان التحكيم جائز عندنا والشاهد يجعل القاضي قادراً على التصرف في الغير ولو سلم فذلك لوجود من اليه التولية وهو الامام ولا كذلك اذا مات ولا امام غيره (شرح المقاصد للعلامة اسعد الدين عر التتازانی۔ ج ۲، ص ۲۸۱)۔

دوسرا اعتراض یہ ہے کہ اہل بیعت قضاء اور احتساب جیسا منصب کسی کے حوالہ کرنے اور امت کے ایک فرد کے بارے میں تصرف کرنے پر قادر نہیں، پھر وہ لوگ امامت عظمیٰ کے منصب پر کسی کو مقرر کرنے اور اسے پوری امت مسلمہ کے دینی اور دنیوی امور میں تصرف کا حق دینے پر کیسے قادر ہوں گے؟ صغریٰ کی

تردید کر کے اس اعتراض کا دفعیہ کیا گیا ہے، کیونکہ ہمارے نزدیک حکم بنانا جائز ہے اور گواہ قاضی کو دوسرے کے بارے میں تصرف کرنے پر قادر بنا دیتا ہے، اور اگر اسے تسلیم بھی کر لیا جائے تو اہل بیعت کی بیعت سے عدم انعقاد قضاء اور احتساب اس صورت میں ہے جب کہ امام جسے نصب قاضی کا اختیار حاصل ہے، موجود ہے اور اگر امام کا انتقال ہو گیا دوسرا شخص امام نہیں ہوا تو مذکورہ بالا حکم نہ ہوگا۔

مواقف و مقاصد کے تمام شارحین نے جو مختلف فقہی مسالک سے تعلق رکھتے ہیں، مذکورہ بالا عبارتوں کی تشریح و تائید کی ہے اور کسی نے اپنا اختلافی نوٹ نہیں لگایا۔

اہل حل و عقد کی جانب سے نصب قاضی:

مواقف کی عبارت سے معلوم ہوتا ہے کہ امام المسلمین کی موجودگی میں بھی کچھ فقہاء و مجتہدین کم از کم بعض مخصوص حالات میں اہل حل و عقد کی طرف سے نصب قاضی کو درست مانتے ہیں، اس کی تائید مشہور مالکی فقیہ علامہ برہان الدین ابراہیم بن محمد بن فرحون کی اس عبارت سے ہوتی ہے:

قال المازری فی شرح التلقین: القضاء ینعقد باحد وجہین
 أحدهما عقد أمير المؤمنين أو أحد أمراء ہ الذین جعل لهم العقد
 فی مثل هذا، والثاني عقد ذوی الرأي وأهل العلم والمعرفة
 والعدالة لرجل منهم کملت فیہ شروط القضاء وهذا حیث
 لا یمکنہم مطالعة الإمام فی ذلك ولا أن یتدعوا منه ولا ینتہ
 ویكون عقدہم له نیابة عن الإمام الأعظم أو نیابة عن من جعل
 الإمام له ذلك للضرورة الداعية إلى ذلك. (تجربة الاحکام، ج ۱)

ص ۱۵-۱۶)۔

مازری نے شرح تلقین میں لکھا ہے کہ: انعقاد قضاء کے دو طریقے ہیں (۱) امیر المؤمنین یا اس کے کسی ایسے امیر کا منصب قضاء تفویض کرنا جسے امیر المؤمنین نے نصب قاضی کا اختیار دیا ہے۔ (۲) اصحاب علم و معرفت، عادل، صاحب رائے افراد کا اپنے میں سے کسی ایسے شخص کو قاضی مقرر کرنا جس میں قضاء کی شرطیں موجود ہوں، دوسرا طریقہ اس جگہ درست ہوگا، جہاں کے لوگوں کا قاضی مقرر کرنے کا امام سے مطالبہ اور درخواست ممکن نہ ہو، ان لوگوں کا قاضی مقرر کرنا امام کی نیابت میں یا اس شخص کی نیابت میں ہوگا، جسے امام نے نصب قاضی کا اختیار دیا ہے کیونکہ ضرورت اس کی داعی ہے۔

فقہائے کرام کی تصریحات:

امام و سلطان کی عدم موجودگی میں اہل حل و عقد اور عامۃ المسلمین کی طرف سے قاضی مقرر کئے جانے کا مسئلہ چاروں فقہی مسالک کی معتبر کتابوں میں مذکور ہے۔

پانچویں صدی ہجری کے مشہور حنبلی فقیہ ابو یعلیٰ محمد بن الحسین الفراء متوفی ۲۵۸ھ لکھتے ہیں:

ولو أن أهل بلد قد خلا من قاض اجتمعوا على أن قلدوا عليهم قاضياً نظرت فإن كان الإمام موجوداً بطل التقليد، وإن كان مفقوداً صح، ونفذت أحكامه عليهم، فإن تجدد بعد نظره أمام لم يستدم النظر إلا بعد إذنه ولم ينقص ماتقدم من حكمه (الاحکام السلطانیة للقاضی ابی یعلیٰ محمد بن حسین الفراء ص: ۷۳، امام ابو الحسن ماوردی متوفی ۴۵۰ھ کی کتاب الاحکام السلطانیہ میں بھی بالکل یہی مسئلہ الفاظ کے معمولی فرق کے ساتھ مذکور ہے۔ ملاحظہ ہو صفحہ ۶۳، ۶۴ مطبوعۃ السعادت

(مصر)۔

اگر کوئی شہر قاضی سے خالی ہو گیا اور وہاں کے لوگوں نے مجتمع ہو کر اپنے لئے کوئی قاضی مقرر کر لیا تو دیکھا جائے گا کہ امام موجود ہے یا نہیں، اگر امام موجود ہو تو ان لوگوں کا قاضی مقرر کرنا باطل ہے، اور اگر امام مفقود ہے تو قاضی مقرر کرنا صحیح ہے اور اس قاضی کے فیصلے ان لوگوں پر نافذ ہوں گے، اگر اس شخص کے قاضی مقرر ہونے کے بعد کوئی شخص منصب امامت پر متمکن ہوا تو اس نئے امام کی اجازت کے بغیر یہ قاضی منصب قضاء پر برقرار نہیں رہ سکتا، لیکن اس سے پہلے وہ قاضی جو فیصلے کر چکا ہے وہ نہیں توڑے جائیں گے۔

فقہ شافعی کی مشہور کتاب فتح المعین میں ہے:

لا بد من تولیة من الامام او ماذونه ولو لمن تعین للقضاء، فان فقد الامام فتولیة اهل الحل و العقد فی البلد او بعضهم مع رضا الباقین ولو ولاة اهل جانب من البلد صح فیہ دون الآخر (فتح المعین ص ۲۱۰-۲۱۱)۔

امام یا اس کے اجازت یافتہ شخص کی طرف سے منصب قضاء کی تفویض ضروری ہے، اس شخص کے لئے بھی جو تنہا قضاء کی اہلیت رکھتا ہو، اگر امام مفقود ہو تو شہر کے تمام اہل حل و عقد کی طرف سے تفویض قضاء ضروری ہے یا بعض نے تفویض کی ہو باقی لوگوں کی رضامندی کے ساتھ، اگر شہر کے ایک جانب والوں نے قاضی بنایا ہے تو انہیں لوگوں کے حق میں قضاء صحیح ہوگی دوسری جانب والوں کے لئے نہیں۔

اعانة الطالین شرح فتح المعین میں عبارت بالا کی شرح کرتے ہوئے لکھا ہے کہ

”شہر کے دوسرے حصے کے لئے قاضی کے تقرر کا صحیح نہ ہونا اس وقت ہے جب شہر کے دوسرے حصے کے باشندے اس قاضی پر راضی نہ ہوں ورنہ تو شہر کے دوسرے حصے کے لئے

بھی قاضی کا تقرر صحیح ہو جائے گا (اعانۃ الطالبین شرح فتح المعین ص ۲۱۰-۲۱۱)۔
 علامہ ابوالحسن اصفہانی شافعی کا فتویٰ اس مسئلہ میں یہ ہے:

إذا عدم فی قطر ذو شوکة و حاکم ولم یوجد للمرأة ولی ولا
 للأطفال وصی فهل لجماعة من أهل البلاد نصب فقیه، یتعامل
 فی الابضاع والأموال فأجاب الاصبیحی رحمه الله بقوله نعم،
 إذا لم یکن رئیس یرجع أمرهم الیه اجتمع ثلاثة من أهل الحل
 والعقد و نصبوا قاضياً (الفتاویٰ الکبریٰ لابن حجر المکی المبتدئ جلد ۴،
 ص ۳۲۶)

(سوال کیا گیا) کہ جب ملک کے کسی نواح میں حاکم نہ رہے اور عورت کے لئے
 ولی نہ ہو اور بچوں کے لئے وصی نہ ہو تو کیا شہر کے لوگوں میں سے کسی جماعت کو
 یہ اختیار ہے کہ قاضی نصب کرے، جو لوگوں کے ناموس اور اموال کے احکام
 انجام دے، تو علامہ اصفہانی نے جواب دیا کہ ہاں جب کوئی امیر نہ رہے جو ان
 شرعی امور کا مرجع و مرکز ہو تو اہل حل و عقد میں سے تین شخص جمع ہو کر قاضی مقرر
 کر لیں۔

فقہ مالکی کی ایک عبارت تبصرۃ الحکام کے حوالہ سے گذر چکی ہے جس سے معلوم ہوا
 کہ فقہاء مالکیہ بعض مخصوص حالات میں ضرورت کی بنا پر امام المسلمین کی موجودگی میں بھی
 اہل حل و عقد کی طرف سے نصب قاضی کو درست مانتے ہیں، اس سے یہ بات خود واضح
 ہو جاتی ہے کہ امیر و سلطان کی عدم موجودگی میں فقہاء مالکیہ کے نزدیک اہل حل و عقد کی
 جانب سے قاضی مقرر کیا جانا بدرجہ اولیٰ درست ہوگا۔

حکیم الامت حضرت مولانا اشرف علی تھانویؒ نے الحلیۃ النازحہ کی تالیف کے زمانہ
 میں مسائل تنقیح کے لئے بہت سے سوالات فقہاء مالکیہ کی خدمت میں پیش کئے اور وہ تمام

سوالات اور ان کے جوابات ”الحیلة الناجزة“ میں شامل فرمائے، حضرت تھانویؒ کا ایک ذیلی سوال یہ تھا۔

ان المسلمین اذا كانوا تحت حكومة غیر مسلم ولم یکن ثمة قاض من جانب الحكومة فهل یصح نصب القاضی من عامة المسلمین مع ان القوة لا تحصل بمجرد نصبهم (الحیلة الناجزة ص ۱۵ مطبوعہ کتب خانہ اعزازیہ دیوبند)۔

مسلمان اگر غیر مسلم حکومت کے ماتحت ہوں اور وہاں حکومت کی طرف سے کوئی قاضی نہ ہو تو کیا عامۃ المسلمین کی جانب سے قاضی مقرر کیا جانا درست ہوگا، باوجودیکہ محض عامۃ المسلمین کے قاضی مقرر کر دینے سے قاضی کو قوت تنفیذ حاصل نہ ہوگی۔

جس سوالنامہ میں یہ سوال شامل تھا اس کا جواب دو فقہاء مالکیہ نے دیا، حرم نبوی کے مدرس شیخ عبداللہ فوتی سوال بالا کے جواب میں لکھتے ہیں۔

لامانع من ذلك اذا اضطر الناس الى ذلك بما دل عليه ظاهر كلام اهل المذهب (الحیلة الناجزة، ص ۱۶۱)
جب لوگوں کو اس کی ضرورت ہو تو ایسا کرنے سے کوئی مانع موجود نہیں جیسا کہ علماء مذہب کے ظاہر کلام سے معلوم ہوتا ہے۔

اس کے بعد شیخ عبداللہ فوتی نے اپنے جواب کی تائید میں فقہاء مالکیہ کی نصوص پیش کی ہیں۔

مذکورہ بالا سوالنامہ کا دوسرا جواب علامہ صالح تونسلی نے دیا ہے، انہوں نے اوپر ذکر کردہ سوال کا جواب ان الفاظ میں دیا ہے۔

ونصب جماعة المسلمین لفاض یفصل بینہم الخصومات و

يقطع المنازعات جائز بل يتعين في بعض الاحيان على الاعيان
اذا وجدوا سبيلا اليه و عدم معارض فيه واجتماع الكلمة عليه
(الحيلة الناجزة: ۱۶۵)

مسلمانوں کی جماعت کا ایک قاضی مقرر کرنا جو ان کے مقدمات کا فیصلہ کرے
اور نزاعات کو ختم کرے جائز ہے بلکہ بعض اوقات قاضی مقرر کرنا سربر آوردہ
افراد پر واجب ہو جاتا ہے، جب کہ ایسا کرنا ان کے لئے ممکن ہو، مخالفت نہ ہو
اور اتحاد قائم ہو جائے۔

نصب قاضی اور فقہائے احناف

متکلمین اسلام، فقہاء مالکیہ، شافعیہ، حنبلیہ، کی واضح تصریحات پیش کرنے کے بعد
اب ہم فقہ حنفی کی طرف رجوع کرتے ہیں، غیر مسلموں کے زیر اقتدار بسنے والے مسلمانوں
کے لئے نظام قضاء کے قیام کی مشروعیت اور ضرورت نیز مسلمانوں کی طرف سے نصب
قاضی کی صحت فقہ حنفی کی اہم کتابوں میں بھی وضاحت کے ساتھ مذکور ہے لیکن چونکہ زیر
بحث مسئلہ سے متعلق فقہ حنفی کی عبارتیں ایک مدت سے بحث و نظر کا موضوع بن چکی ہیں،
اس لئے میں نے مناسب سمجھا کہ مسئلہ زیر بحث سے متعلق پہلے متکلمین اسلام، فقہاء مالکیہ،
شوافع، حنابلہ کی عبارتیں قدرے تفصیل کے ساتھ پیش کر دی جائیں تاکہ فقہاء احناف کی
عبارتوں کی مراد متعین کرنے میں ہمیں سہولت ہو۔

امام کاسانیؒ کی ایک اصولی بحث

زیر بحث جزئیہ سے ذرا ہٹ کر آئیے مشہور حنفی فقیہ امام علاء الدین ابو بکر کاسانیؒ کی
ایک اصولی گفتگو پر نظر ڈالتے چلیں، موصوف نے لکھا ہے کہ جن اسباب کی بنا پر وکیل کی

وکالت ختم ہو جاتی ہے، انہیں اسباب کی بنا پر قاضی منصب قضاء سے محروم ہو جاتا ہے۔ اس کے بعد وکیل اور قاضی کا فرق بیان کرتے ہوئے موصوف نے لکھا ہے:

ان الموکل اذا مات او خلع ینعزل الوکیل والخليفة اذا مات او خلع لا تنعزل قضائه وولائه، ووجه الفرق ان الوکیل يعمل بولاية المؤکل وفي خالص حقه ايضاً وقد بطلت اهلية الولاية فينعزل الوکیل والقاضی لا يعمل بولاية الخليفة وفي حقه بل بولاية المسلمين وفي حقوقهم، وانما الخليفة بمنزلة الرسول عنهم لهذا لم تلحقه العهدة كالرسول في سائر العقود والوکیل في النكاح، واذا كان رسولا كان فعله بمنزلة فعل عامة المسلمين، وولايتهم بعد موت الخليفة باقية فيبقى القاضی على ولايته وهذا بخلاف العزل فان الخليفة اذا عزل القاضی او الوالی ینعزل بعزله ولا ینعزل بموته لانه لا ینعزل بعزل الخليفة ايضاً حقيقة بل بعزل العامة لما ذكرنا أن توليته بتولية العامة، والعامة ولؤه الاستبدال دلالة لتعلق مصلحتهم بذلك فكانت ولايته منهم في العزل ايضاً، فهو الفرق بين العزل والموت.

(بدائع الصنائع ج ۷، ص ۱۶)۔

موکل کا جب انتقال ہو جائے یا معزول کر دیا جائے تو اس کا وکیل معزول ہو جائے گا اور خلیفہ کی وفات یا برطرفی سے اس کے مقرر کردہ قاضی اور حاکم معزول نہیں ہوتے، دونوں میں وجہ فرق یہ ہے کہ وکیل موکل کی ولایت کی وجہ سے اور خالص موکل کے حق میں عمل کرتا ہے اور (موت یا برطرفی کے نتیجے میں) موکل کی اہلیت و ولایت باطل ہو چکی ہے اس لئے وکیل معزول ہو جائے گا، اور قاضی خلیفہ کی ولایت سے اور اس کے حق میں عمل نہیں کرتا بلکہ قاضی مسلمانوں

کی ولایت کی وجہ سے اور مسلمانوں کے حقوق میں عمل کرتا ہے، خلیفہ کی حیثیت محض مسلمانوں کے قاصد اور پیامبر کی ہے اسی وجہ سے قاضی کے قضاء کی ذمہ داری خلیفہ کو لاحق نہیں ہوتی، جس طرح تمام عقود میں پیام رساں پر ذمہ داری نہیں آتی، اور نکاح میں وکیل پر ذمہ داری نہیں آتی، جب خلیفہ کی حیثیت پیام رساں کی ہوئی تو اس کا کام عامۃ المسلمین کے کام کے درجہ میں ہوا۔ اور خلیفہ کی وفات کے بعد بھی عامۃ المسلمین کی ولایت باقی ہے۔ لہذا قاضی اپنے منصب پر باقی رہے گا، برخلاف معزولی کے، کیونکہ خلیفہ اگر قاضی یا والی کو معزول کر دے تو قاضی اور والی اس کے معزول کرنے سے معزول ہو جائیں گے اور اس کی وفات سے معزول نہیں ہوں گے اس لئے قاضی درحقیقت خلیفہ کے معزول کرنے سے معزول نہیں ہوتا ہے بلکہ عامۃ المسلمین کے معزول کرنے سے معزول ہوتا ہے، اس کی وجہ وہی ہے جو ہم پہلے ذکر کر چکے ہیں کہ خلیفہ کی تولیت عامۃ المسلمین کی تولیت ہے، اور عامۃ المسلمین نے دلالتاً ایک قاضی کی جگہ پر دوسرے قاضی کی تقرری کی ولایت دی ہے کیونکہ اس سے ان کے مصالح وابستہ ہیں، پس معزول کرنے میں بھی عامۃ المسلمین ہی کی جانب سے خلیفہ کو ولایت حاصل ہے، معزول کرنے اور وفات میں یہی فرق ہے۔

امام کا سائی کی مذکورہ بالا عبارت اصولی اعتبار سے بڑی جامع ہے اس سے معلوم ہوا کہ خلیفۃ المسلمین کو والیوں اور قاضیوں کے نصب و عزل کا اختیار نیابتاً عن المسلمین حاصل ہوتا ہے، مسلمانوں کے دینی اجتماعی عہدوں پر اہل افراد کی نامزدگی اور تولیت میں خلیفہ کی حیثیت عامۃ المسلمین کے پیام رساں کی ہوتی ہے، غرضیکہ ولایات اسلامیہ کا اصل سرچشمہ عامۃ المسلمین ہیں، اسی لئے خلیفہ کی وفات کے بعد بھی قاضی اور والی اپنے مناصب پر برقرار رہتے ہیں، جب یہ صورت حال ہے تو امام و سلطان کی عدم موجودگی میں مسلمانوں کا

نامزد کیا ہو والی یا قاضی شرعاً والی یا قاضی کیوں نہ ہوگا۔

فقہائے احناف کی تصریحات

امام کاسانی کی اصولی گفتگو کے بعد آئیے زیر بحث مسئلہ سے متعلق فقہاء احناف کی عبارتوں کا مطالعہ کریں، جامع الفصولین کے مصنف شیخ محمود بن اسرائیل متوفی ۸۲۳ھ نے اپنی کتاب کا آغاز دارالاسلام اور دارالحرب کی بحث سے کیا ہے آغاز کتاب ہی میں انہوں نے دارالاسلام اور دارالحرب پر تفصیلی بحث کی ہے اور لکھا ہے کہ چونکہ یہ ہمارے زمانے کا اہم اور زندہ مسئلہ ہے اس لئے ہم نے اس بحث کو اولیت دی ہے۔ اسی بحث میں صاحب جامع الفصولین لکھتے ہیں:

وکل مصر فیہ وال مسلم من جهة الكفار تجوز فیہ إقامة الجمعة والاعیاد، واخذ الخراج وتقلید القضاء وتزویج الأیامی لاستیلاء المسلم علیہم وأما طاعة الكفرة فیہی موادعة و مخادعة و اما فی بلاد علیہا ولاة کفار فیجوز للمسلمین إقامة الجمعة والاعیاد ویصیر القاضی قاضیا بتراضی المسلمین و یجب علیہم طلب وال مسلم (جامع الفصولین، جلد اول ص ۱۴، مطبوعہ اسلامی کتب خانہ کراچی)۔

ہر وہ شہر جس میں کفار کی طرف سے مسلمان والی ہو، وہاں جمعہ اور عیدین قائم کرنا، خراج کی وصولی، قاضی کی تقرری، ایامی کا نکاح جائز ہے کیونکہ مسلمانوں پر مسلمان والی ہی کا استیلاء ہے، اور کافروں کی اطاعت کی حیثیت موادعت اور مخادعت کی ہے، اور جن شہروں میں کافر والی ہوں وہاں کے مسلمانوں کے لئے جمعہ اور عیدین قائم کرنا جائز ہے اور (ایسی جگہ) مسلمانوں کا قاضی مسلمانوں کی

رضامندی سے ہوگا، اور مسلمانوں کے لئے واجب ہے کہ مسلمان والی کی جستجو کریں۔

جامع الفصولین کی اس عبارت میں غیر مسلموں کے زیر اقتدار مسلم آبادی کے علاقوں کو دو حصوں میں تقسیم کر دیا گیا ہے۔ (۱) وہ شہر اور علاقے جہاں غیر مسلم سلطان کی طرف سے مسلمان حاکم مقرر ہیں۔ (۲) وہ شہر اور علاقے جہاں پر سلطان کافر نے غیر مسلم حاکم مقرر کر دئے ہیں۔ پہلی قسم کے شہروں کے بارے میں مصنف نے لکھا ہے کہ مسلمان حاکم تمام دینی اجتماعی امور کا انتظام کرے گا، جمعہ اور عیدین کے لئے ائمہ مقرر کرے گا، عشر و خراج وصول کرے گا، قاضی مقرر کرے گا، غرضیکہ امام المسلمین کی ذات سے جتنے اجتماعی امور وابستہ ہوتے ہیں، سب کی انجام دہی اور نظم و انتظام یہ مسلمان حاکم کرے گا، کیونکہ یہاں کے باشندوں پر عملی حکمرانی اسی مسلمان والی کو حاصل ہے، اس نے غیر مسلم سلطان کی اطاعت اور وفاداری کا جو اظہار کیا ہے اس کی حیثیت محض حالات کی مجبوری کی بنا پر ایک مصالحت اور سیاسی اقدام کی ہے۔

دوسری قسم کے شہروں کے بارے میں مصنف نے تحریر فرمایا ہے کہ چونکہ یہ شہر مسلمان والی سے خالی ہیں، اس لئے مسلمان خود اپنے اجتماعی امور کا انتظام کریں گے، جمعہ اور عیدین کے لئے ائمہ مقرر کر کے جمعہ اور عیدین قائم کریں گے، باہمی تراضی سے فصل خصومات کے لئے قاضی مقرر کریں گے، لیکن قاضی مقرر کرنے کے بعد بھی وہاں کے مسلمانوں کی دینی ذمہ داری ہوگی کہ ایک مسلمان والی مقرر کرنے کے لئے جدوجہد کریں، کیونکہ قاضی کے ذریعہ دین کے صرف ایک اجتماعی شعبے کا نظم ہوگا اور والی کے دائرہ میں دین کے تمام اجتماعی شعبے ہوتے ہیں، لہذا قاضی مقرر کر لینے سے مسلمان نصب امیر کی ذمہ داری سے عہدہ برآ

نہیں ہو سکتے، گویا یہ اجتماعی نظم قائم کرنے کی مرحلہ دار کوشش ہے، کیونکہ کوئی منصب جس قدر ذمہ داری اور اختیارات کا ہوتا ہے اتنا ہی اس منصب کے لئے کسی فرد کا انتخاب اور اس پر لوگوں کا اتفاق دشوار تر ہوتا ہے، بسا اوقات ایسے حالات ہوتے ہیں کہ منصب قضاء کے لئے کسی فرد پر اہل شہر کا اتفاق ہو سکتا ہے لیکن نصب والی کے لئے اہل شہر کی تراضی کے امکاناً - نہیں ہوتے، ایسے وقت میں تقرر والی کے لئے حالات سازگار نہ ہونے کی بنا پر قضاء کا کام معطل نہیں رہ سکتا بلکہ اہل شہر کا فریضہ ہوگا کہ قاضی مقرر کر کے قضاء کا عمل جاری کریں۔

نصب امیر کا مسئلہ

جوشہر اور علاقے مسلمان امیر اور والی سے خالی ہیں، اگر وہاں ابتدائی مرحلے ہی میں والی مقرر کرنے کے لئے تراضی و اتفاق حاصل ہو سکتا ہو تو بہتر صورت یہ ہے کہ اہل حل و عقد والی کا انتخاب کر لیں اور والی مسلم جمعہ و اعیاد کے لئے ائمہ اور مقدمات کا فیصلہ کرنے کے لئے قضاة مقرر کرے نیز دیگر اجتماعی شعبوں کا نظم و انتظام سنبھالے، مشہور حنفی فقیہ علامہ ابن ہمام متوفی ۸۶۱ھ نے لکھا ہے:

و اذا لم يكن سلطان ولا من يجوز التقليد منه كما هو في بعض بلاد المسلمين غلب عليهم الكفار كفرطبه في بلاد المغرب الآن و بلنسية و بلاد الحبشه واقروا المسلمين عندهم على مال يوخذ منهم، يجب عليهم ان يتفقوا على واحد منهم يجعلونه والياً فيولى قاضياً أو يكون هو الذى يقضى بينهم (فتح القدير شرح الهداية جلد ۵ ص ۴۶۱، مطبوعہ دار صادر، بیروت)۔

اور جب (مسلم) بادشاہ نہ ہو اور نہ ایسا شخص ہو جس کی طرف سے نصب قاضی

جائز ہو، جیسا کہ ان بعض شہروں کی حالت ہے جس پر کفار غالب ہو گئے مثلاً آج کل بلاد مغرب میں قرطبہ، ہلنہ، اور بلاد حبشہ اور (غالب ہونے کے بعد) کفار نے کچھ مال (خراج) لے کر ان شہروں میں مسلمانوں کو اپنی زیر حکومت قیام کی اجازت دے دی ہے تو ایسی حالت میں مسلمانوں پر واجب ہے کہ اپنی جماعت میں سے کسی شخص کو متفق ہو کر والی بنائیں، پس وہی والی قاضی مقرر کرے یا خود ہی مسلمانوں کے مقدمات کا فیصلہ کرے۔

اوپر جامع الفصولین کی جو عبارت نقل کی گئی ہے بعینہ وہی عبارت یا اس کے ہم معنی عبارتیں فقہ حنفی کی متعدد مستند کتابوں میں مذکور ہیں، اس سلسلہ میں طحاوی (ج ۱ ص ۳۳۹)، شامی (رد المحتار مشہور بہ شامی، ج ۴ ص ۳۴۲ مطبوعہ المکتبہ الرشیدیہ، کونئہ، پاکستان) اور البحر الرائق (ج ۶ ص ۲۹۸) کا مطالعہ کیا جاسکتا ہے۔

ایک اہم اصولی بحث

خلیفہ و سلطان کی عدم موجودگی میں تمام اسلامی عہدوں کی تولیت عامۃ المسلمین کے ہاتھوں میں آجاتی ہے بلکہ فقہاء کی تصریحات سے تو معلوم ہوتا ہے کہ خلیفہ کی موجودگی میں بھی اگر کسی اسلامی منصب پر خلیفہ کی جانب سے نامزدگی پر معاملہ موقوف رکھنے میں کسی اہم دینی کام کا تعطل لازم آتا ہو یا کسی بڑے ضرر کا خطرہ ہو تو خلیفہ کی طرف سے منصب کی سپردگی پر اجتماعی دینی کام کو موقوف نہیں رکھا جائے گا بلکہ مسلمان خود مصالح شریعت اور ضرورت وقت کو ملحوظ رکھتے ہوئے اس دینی کام کے لئے کسی کو منتخب کریں گے، مثلاً اقامت

جمعہ وعیدین بھی شرعاً خلیفۃ المسلمین سے وابستہ ہے، خلیفۃ المسلمین یا اس کا نامزد کیا ہو یا حاکم یا اس کا مقرر کیا ہو یا امام ہی جمعہ اور عیدین کی نماز پڑھائے گا، لیکن اگر کسی علاقے کے نامزد حاکم کا اگر اچانک انتقال ہو گیا اور معاملہ دار الخلافۃ سے دور دراز علاقہ کا ہے۔ کوئی دوسرا شخص بھی نہیں جو خلیفہ کی طرف سے اقامت جمعہ و اعیاد کا مجاز ہو نہ وقت میں اتنی گنجائش ہے کہ خلیفہ کو حاکم کی وفات سے مطلع کر کے دوسرا حاکم نامزد کرایا جائے، اور وہ جمعہ پڑھائے تو ایسے حالات میں خلیفہ کی طرف سے حاکم یا امام کی نامزدگی کا انتظار نہیں کیا جائے گا بلکہ شہر کے لوگ جس شخص کو امام جمعہ بنا دیں وہی نماز جمعہ پڑھانے کا مجاز ہو جائے گا۔ امام سرخسی مبسوط میں لکھتے ہیں:

فقد ذکر ابن رستم عن محمد رحمہما اللہ انہ لو مات عامل
افریقۃ فاجتمع الناس علی رجل فصلی بہم الجمعة أجزأهم لأن
عثمان رحمہ اللہ لما حصر اجتمع الناس علی علی رضی اللہ
عنه فصلی بہم الجمعة ولان الخلیفۃ انما یامر بذلك نظراً منه
لہم فاذا نظروا لانفسہم واتفقوا علیہ کان ذالک بمنزلۃ امر
الخلیفۃ ایاه. (مبسوط جلد ثانی، ص ۳۴، ۳۵)۔

ابن رستم رحمۃ اللہ نے امام محمدؒ سے روایت کی ہے کہ اگر (مثلاً) افریقہ کا عامل مر گیا، پس وہاں کے لوگوں نے ایک شخص پر اتفاق کر لیا اور اس شخص نے ان کو نماز جمعہ پڑھائی تو بالکل درست ہے اس لئے کہ جب حضرت عثمان رضی اللہ عنہ محصور ہو گئے تھے تو اس وقت مسلمانوں نے حضرت علی رضی اللہ عنہ پر اتفاق کیا اور انہوں نے نماز جمعہ پڑھائی، اور دوسری دلیل یہ ہے کہ خلیفہ جو کسی کو نامزد کرتا ہے تو مسلمانوں کے فوائد کو از خود غور کر کے مقرر کرتا ہے، پس (بجائے مجبوری) جب مسلمانوں نے اپنے فوائد کا خود لحاظ کیا اور ایک شخص پر

متفق ہو گئے تو یہ اس مرتبہ میں ہوگا کہ خلیفہ نے خود اس کو مقرر کیا۔

اسلامی افواج کے لئے امیر لشکر مقرر کرنے کا اختیار بھی اصلاً خلیفۃ المسلمین کو حاصل ہوتا ہے، اگر خلیفہ نے لشکر منظم کر کے ایک شخص کو امیر لشکر مقرر کیا اور اس فوج کو کسی محاذ پر روانہ کیا، خلیفہ کا مقرر کیا ہوا امیر لشکر جہاد میں شہید ہو گیا تو ظاہر بات ہے کہ ان حالات میں نئے امیر لشکر کی تقرری کے لئے خلیفہ سے پروانہ حاصل نہیں کیا جائے گا، کیونکہ عین حالت جنگ میں اگر جہاد کا عمل موقوف کر دیا گیا اور خلیفہ کے پروانہ کا انتظار کیا جانے لگا تو اسلامی فوج کو غیر معمولی ضرر لاحق ہوگا اور شکست کی ذلت کا سامنا کرنا پڑے گا، لہذا خلیفہ کے پروانے کا ادنیٰ انتظار کئے بغیر اس فوج کے سپاہی اپنے میں سے کسی کو امیر لشکر مقرر کر لیں گے، چنانچہ غزوہ موتہ میں ایسا ہی ہوا، نبی اکرم صلی اللہ علیہ وسلم نے غزوہ موتہ کے لئے ترتیب وار تین امیر لشکر مقرر کئے تھے (۱)۔ حضرت زید بن حارثہؓ (۲) حضرت جعفر طیارؓ (۳) حضرت عبداللہ بن رواحہؓ، جہاد میں تینوں شہید ہو گئے، اس کے بعد جو کچھ ہوا اسے آپ مشہور سیرت نگار ابن ہشامؒ کے حوالہ سے پڑھئے:

ثم اخذ الراية ثابت ابن اقرم اخوين العجلان، فقال: يا معشر المسلمين: اصططحوا على رجل منكم، قالوا: انت، قال: ما انا بفاعل فاصططح الناس على خالد بن الوليد فلما اخذ الراية دافع القوم و خاشى بهم (السيرة النبوية لابن هشام على ما مش الروض الانف للسبيلي ج ۲، ص ۲۵۸، مطبوعه المكتبة الفاروقية، ملتان، پاکستان)

پھر بنو عجلان کے ایک فرد ثابت بن اقرم نے جھنڈا لے لیا اور انہوں نے کہا: اے مسلمانو! اپنے میں سے کسی فرد کی امارت پر متفق ہو جاؤ، لوگوں نے کہا: آپ مناسب ہیں، انہوں نے کہا: میں تیار نہیں ہوں، اس کے بعد تمام لوگ خالد بن

ولید کی امارت پر متفق ہو گئے، جب حضرت خالد بن ولید نے جھنڈا لیا مسلم فوج کو دشمنوں سے بچا کر ایک طرف اکھٹا کیا۔

نبی اکرم صلی اللہ علیہ وسلم نے غزوہ موتہ کے مجاہدین کی طرف سے امیر انجیش کی تقرری پر کوئی تکلیف نہیں فرمائی بلکہ اس پر پسندیدگی کا اظہار فرمایا۔

غزوہ موتہ ہی سے متعلق ایک حدیث صحیح بخاری میں موجود ہے، اس حدیث سے ہمارے محدثین نے زیر بحث مسئلہ کے بارے میں بہت سے فوائد مستنبط کئے ہیں اس لئے یہاں پر اس کا ذکر مناسب ہے۔

عن انس بن مالک قال، قال رسول الله صلى الله عليه وسلم اخذ الراية زيد فاصيب، ثم اخذها جعفر فاصيب، ثم اخذها عبد الله بن رواحة فاصيب وان عيني رسول الله صلى الله عليه وسلم لتندر فان ثم اخذها خالد بن ولید من غير امره فتح له (بخاری شریف جلد اول، ص ۱۶۷)۔

انس بن مالک کی روایت ہے کہ نبی اکرم صلی اللہ علیہ وسلم نے فرمایا: زید نے جھنڈا لیا وہ شہید کر دئے گئے، پھر جعفر نے جھنڈا لیا وہ شہید کر دئے گئے، پھر عبد اللہ بن رواحہ نے جھنڈا لیا، وہ بھی شہید کر دئے گئے (یہ کہتے ہوئے) نبی اکرم صلی اللہ علیہ وسلم کی دونوں آنکھوں سے آنسو جاری تھے، پھر خالد بن ولید نے جھنڈا لیا (در بار رسالت سے) امیر بنائے جائے بغیر تو اللہ نے ان کے ہاتھوں فتح نصیب فرمائی۔

اس حدیث کے الفاظ ”من غیر امره“ کی تشریح کرتے ہوئے حافظ ابن حجر نے لکھا ہے (فتح الباری ج ۷، ص ۵۱۳، مطبوعہ المطبعة السلفية) کہ اس کا مطلب یہ ہے کہ نبی اکرم صلی اللہ علیہ وسلم نے حضرت خالد بن ولید کو امیر نہیں بنایا تھا، یہ مطلب ہرگز نہیں ہے کہ وہ از

خود امیر الجیش بن گئے تھے کیونکہ روایات صحیحہ سے ثابت ہے کہ مجاہدین نے متفق ہو کر انہیں امیر منتخب کیا تھا۔

علامہ بدالدین عینی متوفی ۸۵۵ھ نے اس حدیث سے انتہائی اہم کلی مسئلہ کا استنباط کیا ہے، وہ لکھتے ہیں:

وفيه جواز تولي امر القوم من غير تولية اذا خاف ضياعه
وحصول الفساد بترکه (عمدة القاری ج ۶، ص ۳۷۹)

اس حدیث سے اس امر کا جواز ثابت ہے کہ قوم کے کاموں کا ولی ہونا چاہئے (اگرچہ خلیفہ یا قائم مقام خلیفہ کی طرف سے ولی نہ بنایا گیا ہو) جب قومی کام کے ضائع ہونے کا خوف ہو اور چھوڑ دینے میں فساد کے وجود کا اندیشہ ہو۔

علامہ عینی کے استنباط کا حاصل یہی ہے کہ اگر خلیفہ کی طرف سے تولیت و نامزدگی کے انتظار میں ضرر کا خطرہ ہو اور تعطل نیز ضیاع حقوق کا ظن غالب ہو تو خلیفہ کی طرف سے نامزدگی کے بغیر محض قوم کی رضامندی اور انتخاب سے بھی اسلامی عہدہ قبول کرنا درست ہے۔

علامہ بدرالدین عینی نے مشہور شارح حدیث امام خطابی صاحب معالم السنن کا ایک حکیمانہ استنباط اس حدیث کے ذیل میں نقل کیا ہے، اسے بھی یہاں درج کرنا مفید اور مناسب معلوم ہوتا ہے:

فصار هذا أصلاً في الضرورات اذا وقعت من معظم امر الدين
في انها لا تراعى فيها شرائط احكامها عند عدم الضرورة و كذا
في حقوق آحاد الناس ايضاً، مثل ان يموت رجل بفلاة و خلف
تركة، فان على من شهده حفظ ماله و ايصاله الى أهله و ان لم
يوصى المتوفى ذلك فان النصيحة واجبة للمسلمين (عمدة

(حضرت خالد بن ولید کا واقعہ) اس شرعی قاعدہ کی اصل بن گیا کہ دن کے اہم امور کے بارے میں اگر ضرورت اور مجبوری کی صورت پیش آجائے تو اس وقت احکام کی ان شرطوں کا لحاظ نہیں کیا جائے گا، جن شرطوں کا لحاظ ضرورت و مجبوری نہ ہونے کی صورت میں (عام حالات میں) ضروری ہوتا ہے، اسی طرح افراد امت کے انفرادی حقوق کے بارے میں بھی یہی ضابطہ ہوگا، مثلاً آبادی سے دور میدان میں کسی شخص کا انتقال ہو جائے، اور وہ ترکہ چھوڑے تو جو شخص بھی وہاں موجود ہو اس کی ذمہ داری ہے کہ میت کے مال کی حفاظت کر کے اس کے گھر والوں تک پہنچا دے، خواہ مرنے والے نے اسے ایسا کرنے کی وصیت نہ کی ہو، کیونکہ مسلمانوں کے ساتھ خیر خواہی واجب ہے۔

بحث کے ابتدائی حصہ میں بعض فقہاء مالکیہ کا یہ مسلک گذر چکا ہے کہ دارالاسلام کے وہ دور دراز علاقے جہاں خلیفۃ المسلمین نے کوئی قاضی مقرر نہیں کیا اور نہ ہی وہاں کے باشندوں کے لئے مسافت کی دوری یا دوسرے موانع کی بنا پر خلیفہ سے قاضی مقرر کرنے کی درخواست کرنا ممکن ہے، وہاں کے ارباب حل و عقد خود اپنے علاقہ کے لئے کوئی قاضی منتخب کر لیں گے۔

ان چند اشارات سے یہ بات نکھر کر آئینہ ہو گئی کہ اسلامی شریعت کسی حال میں اسلامی مناصب کے تعطل کو پسند نہیں کرتی، مسلم معاشرہ کی دینی یا دنیوی ضروریات کا انتظام جن ولایات اسلامیہ پر موقوف ہے اور جن عہدوں کے تعطل سے معاشرہ شدید ضرورتگی میں مبتلا ہوتا ہے، ان سب کا بندوبست بہر صورت کیا جانا ضروری ہے اگر خلیفہ و سلطان کی عدم موجودگی یا عدم احساس ذمہ داری یا معذوری کی وجہ سے مسلم معاشرہ کے ناگزیر اجتماعی ادارے اور عہدے تعطل کے شکار ہیں تو مسلم سماج کی ذمہ داری ہے کہ ان اجتماعی اداروں کو جاری کرے اور ان عہدوں کے لئے اہل افراد کا انتخاب کرے۔

چند وضاحتیں

بحث ختم کرنے سے پہلے چند وضاحتیں ضروری معلوم ہوتی ہیں۔
 فقہ حنفی کی بعض عبارتوں سے استدلال کیا جاتا ہے کہ عامۃ المسلمین یا ارباب حل و
 عقد کی جانب سے نصب قاضی کسی حال میں جائز نہیں، اس سلسلہ میں خاص طور سے فتاویٰ
 عالمگیری کی درج ذیل عبارت پیش کی جاتی ہے۔

اذا اجتمع اهل بلدة على رجل و جعلوه قاضيا يقضى فيما بينهم
 لا يصير قاضيا، ولو اجتمعوا على رجل و عقدوا معه عقد
 السلطنة أو عقد الخلافة يصير خليفة و سلطاناً. (فتاویٰ عالمگیری
 ج ۳، ص ۳۱۵)۔

اگر کسی شہر کے باشندوں نے متفق ہو کر ایک شخص کو قاضی بنا دیا تاکہ ان کے
 مقدمات کا فیصلہ کرے تو وہ شخص (شرعاً) قاضی نہیں ہوگا، اور اگر شہر کے
 باشندوں نے متفق ہو کر کسی کو سلطان یا خلیفہ بنا دیا تو وہ شخص خلیفہ و سلطان
 ہو جائے گا۔

بلاشبہ یہ عبارت انتہائی واضح ہے لیکن اس سلسلہ میں مختلف فقہاء احناف کی عبارتوں
 کا مطالعہ کرنے سے یہ بات صاف ہو جاتی ہے کہ مذکورہ بالا حکم عام حالات میں ہے جب
 کہ خلیفہ یا سلطان کے موجود ہونے کی وجہ سے عامۃ المسلمین کی طرف سے نصب قاضی کی
 ضرورت نہیں ہے، اگر شہر کے قاضی کا انتقال ہو گیا تو شہر کے باشندے خلیفہ و سلطان کو
 اطلاع کر کے نئے قاضی کا تقرر کر سکتے ہیں، اطلاع کرنے اور خلیفہ کی طرف سے نئے

قاضی کی نامزدگی میں اگر چند روز کی تاخیر ہو جاتی ہے تو مسلم معاشرہ کو کوئی ضرر لاحق نہیں ہوگا، مقدمات چند روز کے لئے ملتوی رہ سکتے ہیں، خلیفہ یا سلطان کی موجودگی میں کسی شہر کے باشندوں کی طرف سے از خود قاضی مقرر کرنے کا عمل ایک طرح کی عملی بغاوت ہے۔ خلیفہ و سلطان مسلم اسی لئے ہوتے ہیں کہ مسلمانوں کے دینی عہدوں اور اجتماعی ضرورتوں کا نظم و انتظام کریں، امیر مسلم کی موجودگی میں عامۃ المسلمین کو نصب قاضی کا اختیار دینے میں انتشار اور بد نظمی کے سوا کچھ حاصل نہیں۔

فقہ حنفی کی اہم کتابوں میں یہ وضاحت موجود ہے کہ مسلمانوں کی طرف سے نصب قاضی کا باطل ہونا صرف اس صورت میں ہے جب کہ اس کی ضرورت نہ ہو، جامع الفصولین میں ہے:

أهل البلدة لو تابعوا على سلطنة أحد يصير سلطانا بخلاف
القاضى لضرورة فى الاول لا فى الثانى. (جامع الفصولین، ج ۱،
ص ۱۹)۔

اہل شہر اگر کسی شخص کی سلطنت پر بیعت کر لیں تو وہ سلطان ہو جائے گا، بخلاف قاضی کے، کیونکہ پہلی صورت میں ضرورت داعی ہے، دوسری صورت میں ضرورت داعی نہیں ہے۔

فقہ حنفی کی مشہور کتاب فتاویٰ بزازیہ میں ہے:

اجتمع اهل البلدة و قدموا رجلا على القضاء لا يصح لعدم
الضرورة وان مات سلطانهم واجتمعوا على سلطنة رجل جاز
للضرورة (فتاویٰ بزازیہ، ج ۲، ص ۱۳۰، علی ہامش الجزء الخامس من الفتاویٰ
الہندیہ، مطبوعہ دارالاحیاء التراث العربی، بیروت)۔

اہل شہر نے مجتمع ہو کر قضاء کے لئے کسی مرد کو آگے بڑھایا تو یہ صحیح نہیں ہے کیونکہ ضرورت داعی نہیں ہے، اور اگر بادشاہ مرجائے اور کسی مرد کی سلطنت پر لوگ مجتمع ہو جائیں تو جائز ہے کیونکہ ضرورت داعی ہے۔

ہمارے بلند نظر فقہاء نے مسلمانوں کی طرف سے تقررِ قاضی کے باطل ہونے کا جو حکم لگایا ہے اس کی علت ہی یہ بیان کی ہے کہ چونکہ مسلمانوں کی طرف سے نصبِ قاضی کی ضرورت نہیں ہے، لہذا یہ باطل ہے۔ فقہاء عظام کے سامنے بلادِ اسلامیہ کا مسلم معاشرہ تھا، جہاں اس بات کا تصور ہی نہیں تھا کہ کسی شہر یا علاقہ کے مسلمان امیر مسلم کے بغیر زندگی گذاریں اور یہ واقعہ ہے کہ امیر مسلم کی موجودگی میں عامۃ المسلمین کی طرف سے نصبِ قاضی کی ادنیٰ ضرورت نہیں ہے بلکہ اس میں ضرر و انتشار ہی کا خطرہ ہے، لیکن کون کہہ سکتا ہے کہ غیر مسلم ممالک کے وہ علاقے جو امیر مسلم سے محروم ہیں، اور کسی امیر پر مجتمع ہونے کی پوزیشن میں وہاں کے مسلمان نہیں ہیں، وہاں بھی مسلمانوں کی طرف سے نصبِ قاضی کی ضرورت نہیں ہے۔

فخر المتاخرین علامہ ابن عابدین شامی متوفی ۱۲۵۲ھ نے اس مسئلہ سے متعلق فقہاء احناف کی عبارتیں نقل کرنے کے بعد بڑے فیصلہ کن انداز میں تحریر فرمایا ہے:

قلت وهذا حيث لا ضرورة والا فلهم تولية القاضى ايضا كما

باتى بعد (شامی، ج ۴، ص ۳۴۲)

میں کہتا ہوں کہ یہ مسئلہ (عامۃ المسلمین کی طرف سے نصبِ قاضی کا درست نہ ہونا) اس موقع کے لئے جہاں ہے ضرورت نہیں ہے، ورنہ عامۃ المسلمین کو تولیتِ قضاء کا بھی اختیار ہے جیسا کہ یہ مسئلہ اس کے بعد آئے گا۔

علامہ شامیؒ ہی اس عبارت کا واضح مطلب یہ ہے کہ فقہاء احناف کی وہ عبارتیں جن

میں مسلمانوں کی طرف سے تقرر قاضی کو باطل قرار دیا گیا ہے ان کا تعلق عام حالات سے ہے، جب کہ سلطان یا امیر مسلم کی موجودگی کی وجہ سے مسلمانوں کی طرف سے نصب قاضی کی ضرورت نہیں ہوتی، لیکن امت مسلمہ کے بحرانی حالات میں جبکہ خلیفہ و سلطان مسلم موجود نہیں اور مسلمان غیر مسلم حکومت کے زیر اقتدار ہیں وہاں عامۃ المسلمین کی طرف سے نصب قاضی کی شدید ترین ضرورت ہوتی ہے، لہذا ایسے حالات میں مسلمانوں کی طرف سے قاضی کا تقرر کیا جانا بالکل درست اور مقاصد شریعت سے ہم آہنگ عمل ہے، ظاہر بات ہے کہ ان بحرانی حالات میں بھی اگر عامۃ المسلمین کی طرف سے نصب قاضی کو باطل قرار دیا جائے گا تو قضاء شرعی کا عمل جو مسلم سماج کی اہم دینی ضرورت ہے موقوف ہو جائے گا، عمل قضاء کے موقوف ہونے سے امت مسلمہ ضیق و حرج میں مبتلا ہوگی، اصحاب حقوق کے حقوق مارے جائیں گے، ضرور ظلم کا دفعیہ نہ ہو سکے گا اور بہت سے عائلی مسائل جو قاضی کے بغیر حل نہیں ہو سکتے الجھے پڑے رہیں گے، اس لئے ان حالات میں مسلمانوں کی طرف سے نصب قاضی کے جواز میں کوئی شبہ نہیں کیا جاسکتا، فقہاء احناف اور علامہ شامی کی مذکورہ بالا تحقیق کی تائید موافق و مقاصد کی ان عبارتوں سے بھی ہوتی ہے جنہیں ہم مقالہ کے شروع میں نقل کر چکے ہیں۔

اوپر علامہ شامی کی جو عبارت نقل کی گئی اس میں انہوں نے کسی آنے والی عبارت کا حوالہ دیا ہے، اس کے بعد انہوں نے درمختار کے الفاظ ولو کافراً کی شرح کرتے ہوئے سب سے پہلے فتاویٰ تاتارخانیہ کی ایک عبارت نقل کی ہے اس کے بعد فتح القدر کی عبارت نقل کی ہے، جس میں نصب امیر کا مسئلہ ذکر کیا گیا تھا، شامی کی عبارت بالا میں آنے والی جس عبارت کا حوالہ دیا گیا ہے اس سے مراد تاتارخانیہ ہی کی عبارت ہو سکتی ہے کیونکہ اسی

کے اندر عامۃ المسلمین کی طرف سے نصب قاضی کا ذکر ہے۔

واما بلاد علیہا ولاة کفار فیجوز للمسلمین اقامة الجمع
والاعیاد و بصیر القاضی قاضیاً بتراضی المسلمین فیجب
علیہم طلب وال مسلم (شامی ج ۴، ص ۳۳۲)۔

جن شہروں پر غیر مسلم والی مقرر ہیں وہاں کے مسلمانوں کے لئے جمعہ اور عیدین
قائم کرنا جائز ہے۔ (ایسے شہروں میں) مسلمانوں کی رضامندی سے قاضی
مقرر ہوگا، اس کے بعد وہاں کے مسلمانوں کے لئے مسلمان والی کی جستجو لازم

ہے۔

فتح القدیر کی عبارت کو محولہ عبارت کا مصداق قرار دینا کسی طرح صحیح نہیں ہے کیونکہ
اس میں مسلمانوں کی طرف سے نصب قاضی کا ذکر نہیں ہے بلکہ کہا گیا ہے کہ مسلمان مجتمع
ہو کر والی مقرر کریں اور منتخب شدہ والی مسلم قاضی مقرر کرے ظاہر ہے کہ یہ صورت مسلمانوں
کی طرف سے نصب قاضی کی نہیں ہوئی جسے علامہ شامی نے والا فلہم تولیۃ القاضی
کے الفاظ سے بیان کیا ہے، بلکہ یہ تو عام صورت ہوئی کہ عامۃ المسلمین خلیفہ یا امیر کا انتخاب
کریں اور خلیفہ یا امیر قاضی نامزد کرے۔

چند سوالات!

غیر مسلموں کے زیر تسلط شہروں اور علاقوں میں مسلمانوں کی جانب سے نصب قاضی کی صحت و جواز کی بحث سے فارغ ہونے کے بعد چند اصولی سوالات پیدا ہوتے ہیں جو تقرر قاضی کے طریقہ کار سے متعلق ہیں۔ (۱) تراضی مسلمین سے تمام مسلمانوں کی تراضی مراد ہے یا صرف اہل حل و عقد کی تراضی مراد ہے۔ (۲) اگر اہل حل و عقد کی تراضی مراد ہے تو اہل حل و عقد کا مصداق کون لوگ ہیں۔ (۳) تمام اہل حل و عقد کی تراضی مراد ہے یا بعض کی یا اکثر کی، ذیل میں ہم ان تینوں سوالات کو حل کرنے کی کوشش کریں گے۔

اوپر کے تینوں سوالوں کا حل تلاش کرنے کے لئے ہمیں نصب امام کے مسئلہ کا مطالعہ کرنا پڑے گا، امامت کا مسئلہ اصلاً ایک فقہی مسئلہ ہے لیکن چونکہ امامت کا مسئلہ اسلام کی ابتدائی صدیوں میں بڑا معرکہ آراء رہا ہے اور اس مسئلہ کی بنا پر متعدد فرقے وجود میں آئے ہیں، نیز شیعوں کے عقیدہ امامت کی وجہ سے مسئلہ امامت کا رشتہ عقائد سے بھی جڑ گیا ہے، اس لئے متکلمین اسلام نے امامت کے مسئلہ کو اولین اہمیت دی، مسئلہ امامت پر متکلمانہ اور مناظرانہ بحثیں کیں، فقہاء اسلام نے متکلمین پر تکیہ کر کے مسئلہ امامت سے زیادہ اعتناء نہیں برتا، متکلمین کی بحثیں اور نکتہ آفرینیاں اپنی جگہ پر بڑی مفید اور گراں قدر ہیں، لیکن ان کی تحریروں سے نصب امام کے فقہی اور قانونی پہلو پر زیادہ روشنی نہیں پڑتی، الاحکام السلطانیہ کے موضوع پر فقہاء اسلام کی کتابوں نے امامت کے فقہی اور قانونی پہلو کو خاصا اجاگر کیا ہے۔

قضاء کا مسئلہ امامت کے مسئلہ سے جڑا ہوا ہے، اصلاً امام المسلمین ہی کا فریضہ ہے کہ وہ فصل خصوصیات کا کام انجام دے، لیکن چونکہ امام اپنی گونا گوں اجتماعی ذمہ داریوں کی وجہ سے اس فریضہ کی ادائیگی نہیں کر سکتا، اس لئے شریعت نے امام کو مکلف بنایا ہے کہ اسلامی مملکت کے ہر علاقے اور شہر میں قاضی مقرر کرے تاکہ اسلامی مملکت کے تمام باشندے بہ سہولت انصاف حاصل کر سکیں اور اپنے مقدمات فیصلہ کر سکیں، عمل قضاء امامت ہی کا ایک اہم جز ہے اس لئے امام و سلطان کی عدم موجودگی میں نصب قاضی کا اختیار انہیں افراد کے ہاتھوں میں آئے گا جو شرعاً نصب امام کے مجاز ہوتے ہیں۔

نصب قاضی کی ذمہ داری کس پر؟

نصب امام اور نصب قاضی دونوں فرض کفایہ ہیں، فرض کفایہ ادا کرنے کی ذمہ داری امت پر من حیث المجموع عائد ہوتی ہے، انفرادی طور پر ہر فرد فرض کفایہ کا مکلف نہیں ہوتا ہے اسے ادا کرنے کی اولین ذمہ داری ان افراد پر عائد ہوتی ہے جو اسے ادا کرنے کی اہلیت رکھتے ہیں یا اس کی ادائیگی میں کسی طرح کی مدد کر سکتے ہیں، ظاہر بات ہے کہ نصب امام کی اہلیت ہر شخص میں نہیں ہوتی، نصب امام کے مسئلے میں وہی شخص رائے دینے اور دخیل بننے کی اہلیت رکھتا ہے، جو کم از کم یہ جانتا ہو کہ امام المسلمین میں کیا اوصاف اور اہلیتیں شرعاً ضروری ہیں؟ اور حالات کے پیش نظر کس شخص کا انتخاب اس اہم کام کے لئے موزوں رہے گا، اسی لئے فقہاء و متکلمین نے عام مسلمانوں کو نصب امام کا مجاز نہیں قرار دیا بلکہ اہل حل و عقد یا دوسرے الفاظ میں اہل اختیار کو نصب امام کا مجاز ٹھہرایا۔

امام ابو الحسن ماوردیؒ نے لکھا ہے:

والامامة تعقد من وجهين: احدهما باختيار اهل الجبل و العقد،
والثاني بعهد الامام من قبل (الاحكام السلطانية ص ۶)
امامت کا انعقاد دو طریقوں سے ہوتا ہے، پہلا طریقہ اہل حل و عقد کا منتخب کرنا،
دوسرا طریقہ سابق امام و خلیفہ کی طرف سے نامزدگی۔

شاہ ولی اللہ محدث دہلویؒ انعقاد خلافت کے مختلف طریقوں پر بحث کرتے ہوئے
رقطراز ہیں:

طریق اول بیعت اہل حل و عقد است (ازالة الخفاء عن خلافة الخلفاء، ج ۱،
ص ۱۳)

انعقاد خلافت کا پہلا طریقہ اہل حل و عقد کا بیعت کرنا ہے۔

نصب امام کی طرح نصب قاضی کا تعلق بھی عوام سے نہیں بلکہ اہل حل و عقد سے ہوتا
ہے جو عامۃ المسلمین کے نمائندہ اور رہنما ہوتے ہیں۔ لہذا جس شہر یا جس علاقہ کے لئے
قاضی مقرر کرنا ہے وہاں کے اہل حل و عقد ہی اس کا انتخاب کر سکتے ہیں، یہاں اصولی طور پر
یہ بات ذہن نشین کر لینی چاہئے کہ اسلام میں مغربی طرز کی جمہوریت کی گنجائش نہیں ہے
جس میں ہر شخص ہر مسئلہ پر بولنے اور رائے زنی کا حق رکھتا ہے، اسلام نے یہ تصور دیا ہے اور
اس پر اصرار کیا ہے کہ کسی موضوع پر اور کسی عہدہ و منصب کے بارے میں انہیں افراد کی
رائے قابل لحاظ قرار دی جائے گی جو اس موضوع اور منصب کی حقیقت، دائرہ کار اور اس
عہدہ کی ذمہ داریوں سے عہدہ برآ ہونے کے لئے مطلوبہ صفات کی پوری واقفیت رکھتے
ہوں۔ اس مختصر بحث سے یہ حقیقت واضح ہو گئی کہ نصب قاضی کی ذمہ داری اصلاً اہل حل و
عقد پر عائد ہوتی ہے اور وہی لوگ شرعاً نصب قاضی کا اختیار رکھتے ہیں۔

اہل حل و عقد کی تشریح

دوسرا اہم سوال یہ ہے کہ اہل حل و عقد کا مصداق کون لوگ ہیں، اس سلسلے میں متکلمین و فقہاء کے یہاں دورائیں ملتی ہیں۔

شارح مقاصد نے اہل حل و عقد کی تفسیر ان الفاظ میں کی ہے ”من العلماء والرؤساء ووجوه الناس“ (شرح المقاصد ج ۲ ص ۲۷۲) شاہ ولی اللہ نے ازالۃ الخفاء میں انعقاد خلافت کی بحث میں لکھا ہے:

طریق اول بیعت اہل حل و عقد است از علماء و قضاة و امراء و وجوه الناس
(ازالۃ الخفاء، ج ۱، ص ۱۳)

پہلا طریقہ علماء، قضاة، امراء، اعیان قوم میں سے اہل حل و عقد کا بیعت کرنا ہے۔

اس تشریح کے اعتبار سے اہل حل و عقد میں مختلف شعبہ ہائے زندگی کے بااثر اور نمائندہ افراد شامل ہو جاتے ہیں، جن کی پشت پناہی سے خلیفہ کو غلبہ و اقتدار حاصل ہونے کا ظن غالب ہو۔

دوسرا نظریہ مشہور شافعی فقیہ امام ابو الحسن ماوردیؒ کا ہے، انہوں نے اہل حل و عقد کے بجائے ”اہل اختیار“ کی اصطلاح اختیار کی ہے، انہوں نے امامت کی بحث میں لکھا ہے کہ اہل اختیار وہ افراد کہلائیں گے جن میں تین اوصاف پائے جائیں:

اما اهل الاختيار فالشروط المعبرة فيهم ثلاثة، احدها العدالة
الجامعة لشروطها والثاني العلم الذي يتوصل به الى معرفة من
يستحق الامامة على الشروط المعبرة فيها، والثالث البرأى

والحكمة الموديان الى اختيار من هو اصلح للامامة و بتدبير

المصالح أقوم و أعرف (الاحكام السلطانيه ص ۶)

جہاں تک اہل اختیار کی بحث کا تعلق ہے تو ان میں قابل لحاظ شرطیں تین ہیں

(۱) ایسی عدالت جو تمام شرطوں کی جامع ہو۔ (۲) ایسا علم جس سے یہ جانا

جاسکے کہ امامت کا مستحق کون شخص ہوتا ہے یعنی شرائط امامت کا علم،

(۳) اصابت رائے اور حسن تدبیر جس کی روشنی میں ایسے شخص کا انتخاب کرسکے

جو امامت کے لئے لائق ترین ہو اور مصالح قوم کی تدبیر سے خوب واقف اور

قابلیت ہو۔

اس تشریح کے اعتبار سے اہل اختیار کا دائرہ مختصر سے مختصر ہو گیا ہے، مثلاً انتخاب

قاضی کے مسئلہ میں صرف وہ افراد اہل اختیار شمار ہوں گے جو شرعی اصطلاح میں عادل

ہونے کے ساتھ ساتھ اتنا علم بھی رکھتے ہوں، جس کی روشنی میں جان سکیں کہ قاضی میں کن

اوصاف کا پایا جانا ضروری ہے، اور اہلیت قضاء کے لئے کیا شرطیں ہیں، نیز اپنے معاشرے

اور حالات کا اچھا مطالعہ رکھتے ہوں تاکہ منصب قضاء کے لئے کسی اہل اور موزوں آدمی کا

انتخاب کرسکیں۔

میرے خیال میں ماوردیؒ کا نظریہ اصولی اعتبار سے بہت درست اور جامع ہے لیکن

جن متکلمین و فقہاء نے اہل حل و عقد کے دائرے میں وسعت پیدا کر کے مختلف شعبہ ہائے

زندگی کے بااثر اور نمائندہ افراد کو بھی اہل حل و عقد میں شامل کیا ہے۔ ان کا فقہی نظریہ بھی

بڑی حکمت اور حالات کے حقیقت پسندانہ مطالعہ پر مبنی ہے، ہمارے متکلمین و فقہاء کرام

کے سامنے دارالاسلام کا معاشرہ تھا جس میں سطوت و اقتدار کے بغیر امام کا منصب امامت

پر باقی رہنا ممکن نہ تھا، اگر امام قوت و اقتدار سے عاری ہوتا تو کوئی طاقتور اور صاحب اقتدار

شخص درالاسلام پر غلبہ حاصل کر کے اسے منصب امامت سے محروم کر دیتا، کیونکہ تغلب کی صورت میں ہر شرط ساقط ہو جاتی ہے اور متغلب کو مجبوراً امام و سلطان تسلیم کر لیا جاتا ہے، اس لئے ہمارے حقیقت پسند فقہاء و متکلمین نے اہل اختیار کے دائرہ میں وسعت پیدا کر کے ہر شعبہ زندگی کے نمائندہ اور بااثر افراد کو اس میں شامل کر لیا تا کہ منتخب امام کو زبردست پشت پناہی حاصل ہو، اسے غلبہ و اقتدار حاصل ہو جائے اور کوئی شخص اس کے مقابلہ میں کھڑے ہونے کی جرأت نہ کرے، اسی لئے بعض متکلمین نے یہاں تک لکھ دیا ہے کہ امت کے معاملات کی گرہ کشائی اگر تہا ایک شخص کے ہاتھ میں آجائے اور وہی دروہی دست کا مالک ہو جائے، پوری امت اس کی پشت پر ہو اور اس پر مکمل اعتماد کرتی ہو تو تہا اس شخص کا بیعت کر لینا انعقاد امامت کے لئے کافی ہے۔ (شرح المقاصد، ج ۲، ص ۲۷۲)۔

غیر مسلموں کے زیر تسلط علاقوں میں بسنے والے مسلمان اپنے لئے جو امیر یا قاضی منتخب کرتے ہیں، اس میں اگرچہ مادی شوکت و اقتدار اور فوجی غلبہ و برتری کا سوال نہیں پیدا ہوتا، نہ اس کا خطرہ ہوتا ہے کہ دوسرا شخص اپنا غلبہ و اقتدار حاصل کر لے، لیکن اخلاقی تائید اور معنوی اثر و نفوذ کی ضرورت سے یہاں بھی انکار نہیں کیا جاسکتا، اس لئے بنیادی طور پر انتخاب قاضی کا کام اگرچہ وہی افراد انجام دیں گے، جن میں امام ماوردی کے ذکر کردہ تینوں اوصاف موجود ہوں، لیکن مقاصد شریعت کو بروئے کار لانے کے لئے ثانوی طور پر مختلف شعبہ ہائے زندگی کے متدین و بااثر افراد کو انتخاب قاضی کے عمل میں شریک کرنا ضروری ہے تا کہ قاضی کو زیادہ سے زیادہ عوامی تعاون و اعتماد اور اخلاقی قوت حاصل ہو جائے اور لوگ اس کے فیصلے سے انحراف نہ کر سکیں، سماجی اور اخلاقی دباؤ مادی قوت سے زیادہ موثر اور کارگر ہوتا ہے۔

کیا نصب قاضی کے لئے اتفاق شرط ہے؟

تیسرا سوال یہ ہے کہ کسی شہر یا کسی علاقہ میں نصب قاضی کرنے کے لئے وہاں کے تمام اہل حل و عقد کا اتفاق شرط ہے یا اکثریت کا، یا صرف بعض اہل حل و عقد کا قاضی مقرر کر دینا صحیح اور کافی ہے؟

تمام اہل حل و عقد کے متفق ہونے کی شرط بدہیئت باطل ہے، کیونکہ اگر اتفاق کی شرط کو درست مان لیا جائے تو شاذ و نادر ہی کسی جگہ امیر یا قاضی مقرر ہو سکے گا، تمام اہل حل و عقد کا اجتماع و اتفاق عقلاً ممکن ضرور ہے لیکن عادتاً اور عملاً ممکن نہیں، خصوصاً آج کل کے حالات میں اور کفار کے زیر اقتدار بننے والے مسلمانوں میں۔ خلیفہ اول حضرت ابو بکر صدیقؓ کے انتخاب پر بھی تمام اہل حل و عقد متفق نہ ہو سکے تھے، انتخاب خلیفہ میں تمام اہل حل و عقد کے اتفاق کو شاہ ولی اللہؒ نے اسی بنا پر باطل قرار دیا ہے کہ ایسا ہونا ممنوع ہے، شاہ ولی اللہ صاحبؒ لکھتے ہیں:

و اتفاق اہل حل و عقد جمیع بلاد اسلام شرط نیست، زیرا کہ آں ممنوع است، (از لائق الخفاء، ج ۱، ص: ۱۵، ۱۴)۔

تمام بلاد اسلامیہ کے اہل حل و عقد کا اتفاق شرط نہیں ہے، کیوں کہ ایسا اتفاق محال ہے۔

شیخ الاسلام ابن تیمیہؒ لکھتے ہیں:

من قال انه بصير اماما بموافقة واحد او اثنين او اربعة وليسوا هم ذوى القدرة والشوكة فقد غلط كما ان من ظن ان تخلف الواحد او الاثنين او العشرة يضر فقد غلط (منهاج السنة، ج ۱)

ص، ۱۹۰، مطبوعہ مکتبۃ الریاض الحدیثہ۔)

جو شخص یہ کہے کہ ایک یاد دیا چار ایسے افراد جنہیں اقتدار اور شوکت بھی حاصل نہ ہو ان کے اتفاق کر لینے سے کوئی آدمی امام بن جائے گا وہ غلطی پر ہے، جس طرح وہ شخص غلطی پر ہے جو سمجھتا ہے کہ ایک یاد دیا دس افراد کا بیعت نہ کرنا انعقادِ خلافت میں مانع ہے۔

غیر مسلم سلطنت و اقتدار میں رہنے والے مسلمانوں کے لئے انتخاب قاضی کا طریقہ کیا ہوگا، اس کے بارے میں فقہ حنفی میں تفصیل نہیں ملتی، ہاں فقہاء شافعیہ کے یہاں نسبتاً زیادہ تفصیلات ملتی ہیں، فتاویٰ کبریٰ میں علامہ ابوالحسن اصبغی شافعی کا فتویٰ ان الفاظ میں نقل کیا گیا ہے:

اذا عدم فی قطر ذو شوکة و حاکم ولم يوجد للمرأة ولی ولا للاطفال وصی فهل لجماعة من اهل البلاد نصب فقیه یتعامل الاحکام فی الابضاع والاموال فاجاب الاصبغی رحمہ اللہ بقولہ نعم اذا لم یکن رئیس یرجع امرهم الیہ اجتمع ثلاثة من اهل الحل و العقد و نصبوا قاضیاً (الفتاویٰ الکبریٰ لابن حجر المکی، لہجتمی جلد ۲، ص ۳۲۶)۔

(سوال کیا گیا) کہ جب کسی علاقہ میں حاکم نہ رہے، اور عورتوں کے لئے ولی نہ ہو اور بچوں کے لئے وصی نہ ہو تو کیا شہر کے لوگوں میں سے کسی جماعت کو یہ اختیار ہے کہ قاضی نصب کرے جو لوگوں کے ناموس اور اموال کے احکام انجام دے، تو علامہ اصغی نے جواب دیا کہ ہاں جب امیر نہ رہے جو شرعی امور کا مرجع و مرکز ہو تو اہل حل و عقد میں سے تین شخص جمع ہوں اور قاضی مقرر کر لیں۔

علامہ اصغی کے مذکورہ بالا فتویٰ سے معلوم ہوتا ہے کہ ان کے نزدیک نصب قاضی کے

لئے اہل حل و عقد کی اکثریت کا مجتمع ہونا بھی ضروری نہیں، لیکن فقہاء شافعیہ کی دوسری عبارتوں سے معلوم ہوتا ہے کہ جس محفل میں انتخاب قاضی ہو اس میں اگرچہ سارے یا اکثر حل و عقد کی شرکت شرط نہیں، لیکن یہ ضروری ہے کہ اسے عموماً اہل حل و عقد کی تائید اور رضامندی حاصل ہو، فقہ شافعی کی مشہور کتاب فتح العین میں ہے:

لا بد من تولیة من الامام او ماذونه ولو لمن تعین للقضاء، فان
فقد الامام فتولیة اهل الحل و العقد فی البلد او بعضهم مع رضا
الباقین ولو ولاه اهل جانب من البلد صح فیہ دون الآخر (فتح
المعین، ص: ۲۱۰، ۲۱۱)۔

امام یا اس کے اجازت یافتہ شخص کی طرف سے منصب قضاء کی تفویض ضروری ہے، اس شخص کے لئے بھی جو اہلیت قضاء میں تھا ہوا اگر امام مفقود ہو تو شہر کے تمام اہل حل و عقد کی طرف سے تفویض قضاء ضروری ہے، یا بعض نے تفویض کی ہو، باقی لوگوں کی رضامندی کے ساتھ، اگر شہر کے ایک جانب والوں نے قاضی بنایا ہے تو انہیں کے حق میں قضاء صحیح ہوگی، دوسری جانب والوں کے لئے نہیں۔

صاحب فتح المعین کی مذکورہ تحقیق فقہاء احناف کی اس عبارت سے قریب تر ہے۔

و یصیر القاضی قاضیا بتراضی المسلمین

(کفار کے زیر اقتدار والے علاقوں میں) مسلمانوں کی رضامندی سے منصب

قضاء کا انعقاد ہوگا۔

حاصل کلام

فقہاء کرام کی ان عبارتوں کا حاصل یہ معلوم ہوتا ہے کہ انتخاب قاضی ایسے طریقے سے ہو جس سے مسلمانوں میں اجتماعیت پیدا ہو سکے، اہل حل و عقد اور عامۃ المسلمین کی

غالب اکثریت کو اس پر اعتماد ہو، ایسا نہ ہو کہ چند افراد جنہیں چند فیصد خواص و عوام کا بھی اعتماد حاصل نہیں ہے کسی قاضی کا انتخاب کر لیں، اور مسلمانوں میں ایک نیا انتشار پیدا ہو جائے۔

علامہ صالح تونسوی مالکی نے حکیم الامت حضرت مولانا اشرف علی تھانویؒ کے ایک مشہور سوال کے جواب میں فرمایا:

و نصب جماعة المسلمين لقاض يفصل بينهم الخصومات و
يقطع المنازعات جائز بل يتعين على الاعيان اذا وجدوا سبيلا
اليه و عدم معارض و اجتماع الكلمة عليه (الحيلة الناجزة،
ص ۱۶۵)۔

مسلمانوں کی جماعت کا ایک قاضی مقرر کرنا جو ان کے مقدمات کا فیصلہ کرے
اور نزاعات کو ختم کرے جائز ہے بلکہ بعض اوقات قاضی مقرر کرنا سربر آوردہ
افراد پر واجب ہوتا ہے، جب کہ ایسا کرنا ان کے لئے ممکن ہو، مخالفت نہ ہو، اور
اجتماعیت قائم ہو جائے۔

اس عبارت کا بھی حاصل یہی ہے کہ نصب قاضی اس طور سے ہونا چاہئے کہ اس سے
مسلمانوں میں اجتماعیت قائم ہو، بڑے سے بڑے پیمانے پر تراضی و اتفاق حاصل ہو سکے،
یہ بات محتاج بیان نہیں کہ محض چند فیصد افراد سے نہ اجتماعیت کا قیام عمل میں آتا ہے نہ چند
افراد کی مخالفت سے وحدت و اجتماعیت پارہ پارہ ہوتی ہے۔

خلاصہ بحث

گذشتہ صفحات میں جو بحث پیش کی گئی اس کا خلاصہ یہ ہے کہ مسلمان جہاں بھی آباد ہوں نظام قضاء قائم کرنا ان کا دینی اجتماعی فریضہ ہے، فقہاء نے تقرر قاضی کو فرض قرار دیا ہے، کیونکہ اپنے تنازعات اور مقدمات کا فیصلہ اسلامی قوانین کے مطابق کرنا قرآنی تصریحات کے مطابق مسلمانوں پر فرض ہے اور یہ کام نصب قاضی کے بغیر انجام نہیں پاسکتا، امیر المؤمنین یا سلطان مسلم کی موجودگی میں دوسرے دینی و اجتماعی کاموں کی طرح قضاء شرعی کا نظام قائم کرنے کی ذمہ داری بھی امیر و سلطان کے اوپر عائد ہوتی ہے۔ لیکن جن علاقوں میں کوئی مسلمان حاکم موجود نہیں ہے بلکہ مسلمان غیر مسلموں کے زیر اقتدار آگئے ہیں، اور وہاں کا حاکم غیر مسلم ہے، ایسے علاقوں میں دین کے اجتماعی شعبوں کے نظم و انتظام کی ذمہ داری عامۃ المسلمین کے سر آجاتی ہے، اور وہاں کے اہل حل و عقد عامۃ المسلمین کے نمائندہ کی حیثیت سے ان اجتماعی کاموں کی انجام دہی کے ذمہ دار ہیں، کفار کے زیر تسلط شہروں اور علاقوں میں اہل حل و عقد کی طرف سے نصب قاضی کا درست ہونا علم کلام کی اہم کتابوں میں مذکور ہے، اور چاروں فقہی مسالک کی مستند کتابوں میں بھی۔

ہندوستان کے موجودہ نازک تر حالات میں جب کہ اسلامی شریعت کو بڑے اہم چیلنجوں اور خطرات کا سامنا ہے مسلمانان ہند کی دینی ذمہ داری ہے کہ پورے ہندوستان میں قضاء شرعی کا نظام قائم کریں، مسلمانوں میں ایسی فضاء بنائیں کہ وہ اپنے تنازعات خصوصاً عائلی مقدمات سرکاری عدالتوں میں لے جانے کے بجائے اپنے علاقہ کے دارالقضاء میں لے جائیں اور وہاں کے فیصلوں کو خوشی خوشی اپنے اوپر نافذ کریں۔

طریقہ کار

ہندوستان کے موجودہ حالات کو مد نظر رکھتے ہوئے مناسب معلوم ہوتا ہے کہ قضاء کا کام ”کل ہند“ پیمانے پر شروع کرنے کے بجائے مختصر پیمانے پر شروع کیا جائے، ایک ضلع یا چند تحصیلوں کو ایک اکائی مان کر نظام قضاء قائم کرنے کی جدوجہد کی جائے، پورے ضلع کا دورہ کر کے گاؤں گاؤں، قصبے قصبے جا کر نظام قضاء کی ضرورت اور افادیت سمجھائی جائے، پورے ضلع کے سرکردہ افراد خصوصاً علماء کو جوڑنے اور متحد کرنے کی سر توڑ کوشش کی جائے، ذاتی اور جماعتی مفادات، گروہی تعصبات سے بلند ہو کر اگر محنت کی جائے تو اتحاد پیدا ہونا کوئی مشکل کام نہیں، پورے علاقہ میں فضا تیار اور سازگار ہونے کے بعد کسی معاملہ فہم، مخلص، بردبار، باصلاحیت عالم فقیہ کو قاضی منتخب کر لیا جائے اور انتخاب میں مکمل اتفاق یا بڑے پیمانے پر تراضی و تائید حاصل کرنے کی انتھک کوشش کی جائے تاکہ اجتماعیت قائم ہو جائے اور گروہ بندی کی نوبت نہ آئے۔

اگر کسی ایک قاضی پر اتفاق و تراضی ممکن نہ ہو تو فقہ حنفی کے اعتبار سے اس کی بھی گنجائش ہے کہ ایک ہی جگہ کئی قاضی مقرر کر دئے جائیں ایک ”قاضی کونسل“ تشکیل دے دی جائے جس میں قضاء کی اہلیت رکھنے والے متعدد علماء شامل ہوں اور ”قاضی کونسل“ کے ارکان مل جل کر قضاء کا طریقہ کار طے کر لیں، ”قاضی کونسل“ کے اندر انہیں علماء کو رکھا جائے جن میں قضاء کی اہلیت ہو، ”قاضی کونسل“ پر اتفاق حاصل کرنا ایک قاضی پر اتفاق حاصل کرنے کے مقابلہ زیادہ آسان ہے۔

علامہ موفق الدین ابن قدامہ حنبلی متوفی ۶۳۰ھ نے اپنی مشہور کتاب ”المغنی“ (المغنی

در شرح الکبیر ج ۱۱، ص ۲۸۲-۲۸۱ مطبوعہ دارالکتب العربی، بیروت) میں ایک ہی شہر میں ایک سے زیادہ قاضی مقرر کرنے کے مسئلہ پر تفصیلی گفتگو کی ہے، جس کا حاصل یہ ہے اگر ایک ہی شہر میں دو یا دو سے زیادہ قاضی مقرر کئے گئے، اور ہر ایک کا دائرہ عمل الگ الگ متعین کر دیا گیا، مثلاً ایک کے سپرد مالی مقدمات کئے گئے، دوسرے کے سپرد نکاح و طلاق وغیرہ کے لئے مقدمات کئے گئے یا ہر قاضی کے لئے شہر کا ایک علاقہ مخصوص کر دیا گیا تو ان صورتوں میں کئی قاضیوں کا تقرر بالاتفاق درست ہے، اور اگر ایک ہی شہر میں دو یا دو سے زیادہ قاضی اس طور پر مقرر کئے کہ نہ ہر ایک کا دائرہ عمل الگ کیا، نہ علاقے مخصوص کئے تو فقہ حنفی میں ایسا کرنا جائز ہے، حنبلی فقہاء بھی اسے جائز کہتے ہیں، فقہ شافعی میں بھی ایک قول کے اعتبار سے درست ہے، ابن قدامہ نے بھی اسی قول کو اصح قرار دیا ہے، لیکن فقہ شافعی کے دوسرے قول کے اعتبار سے ایسا کرنا درست نہیں ہے۔

مشہور شافعی فقیہ امام ابوالحسن ماوردی متوفی ۴۵۰ھ نے اپنی گرانمایہ کتاب ”ادب القاضی“ میں مسئلہ بالا پر بحث کرتے ہوئے فقہ شافعی کے اسی قول کو راجح، (ادب القاضی ج ۱، ص ۱۵۷-۱۵۸ مطبوعہ مطبعة الارشاد بغداد، تحقیق محی ہلال السرحان) قرار دیا ہے جس میں دائرہ عمل اور علاقوں کی تقسیم کے بغیر بھی ایک شہر میں کئی قاضیوں کے تقرر کو جائز کہا گیا ہے۔

اغراض و مقاصد

آل انڈیا مسلم پرسنل لا بورڈ

ہندوستان میں ”مسلم پرسنل لا“ کے تحفظ اور شریعت ایکٹ کے نفاذ کو قائم اور باقی رکھنے کے لیے مؤثر تدابیر اختیار کرنا۔

بالواسطہ، بلاواسطہ یا متوازی قانون سازی جس سے قانون شریعت میں مداخلت ہوتی ہو، عام ازیں کہ وہ قوانین پارلیمنٹ یا ریاستی مجلس قانون ساز میں وضع کئے جاسکے ہوں یا آئندہ وضع کئے جانے والے ہوں یا اس طرح کے عدالتی فیصلے جو مسلم پرسنل لا میں مداخلت کا ذریعہ بنتے ہوں انہیں ختم کرانے یا مسلمانوں کو ان سے مستثنیٰ قرار دینے جانے کی جدوجہد کرنا۔

مسلمانوں کو عائلی و معاشرتی زندگی کے بارے میں شرعی احکام و آداب، حقوق و فرائض اور اختیارات و حدود سے واقف کرانا اور اس سلسلہ میں ضروری لٹریچر کی اشاعت کرنا۔

شریعت اسلامی کے عائلی قوانین کی اشاعت اور مسلمانوں پر ان کے نفاذ کیلئے ہمہ گیر خاک تیار کرنا۔

مسلم پرسنل لا کے تحفظ کی تحریک کے لیے بوقت ضرورت ”مجلس عمل“ بنانا جس کے ذریعہ بورڈ کے فیصلے پر عمل درآمد کرنے کی خاطر پورے ملک میں جدوجہد منظم کی جاسکے۔

علماء اور ماہرین قانون پر مشتمل ایک مستقل کمیٹی کے ذریعہ مرکزی یا ریاستی حکومتوں یا دوسرے سرکاری و نیم سرکاری اداروں کے ذریعہ نافذ کردہ قوانین اور حاکمی احکام (Circulars) یا ریاستی اسمبلیوں اور پارلیمنٹ میں پیش کئے جانے والے مسودات قانون (بills) کا اس نقطہ نظر سے جائزہ لیتے رہنا کہ ان کا مسلم پرسنل لا پر کیا اثر پڑتا ہے۔

مسلمانوں کے تمام فقہی مسلکوں اور فرقوں کے بائین خیر سگالی، اخوت اور باہمی اشتراک و تعاون کے جذبات کی نشوونما کرنا، اور ”مسلم پرسنل لا“ کی بقا و تحفظ کے مشترکہ مقاصد کو حاصل کرنے کے لیے ان کے درمیان ربط اور اتحاد و اتفاق کو پروان چڑھانا۔

ہندوستان میں نافذ ”مخزن لا“ کا شریعت اسلامی کی روشنی میں جائزہ لینا اور نئے مسائل کے پیش نظر مسلمانوں کے مختلف فقہی مسلک کے تحقیقی مطالعہ کا اہتمام کرنا اور شریعت اسلامی کے اصولوں پر قائم رہتے ہوئے کتاب و سنت کی اساس پر ماہرین شریعت اور فقہ اسلامی کی رہنمائی میں پیش آمدہ مسائل کا مناسب حل تلاش کرنا۔

بورڈ کے مذکورہ بالا اغراض و مقاصد کے حصول کے لیے ڈیوڈ کوثر تیب دینا، Study Teams

تفکیک دینا، سمینار، سیمینار، خطابات، اجتماعات، دوروں اور کانفرنسوں کا انتظام کرنا، نیز ضروری لٹریچر کی اشاعت اور بوقت ضرورت اخبارات و رسائل اور خبرناموں وغیرہ کا اجراء اور اغراض و مقاصد کے حصول کے لیے دیگر ضروری امور انجام دینا۔

